

Ніва

ТЫДНЁВІК
БЕЛАРУСАЎ
У ПОЛЬШЧЫ

№ 11 (2183) Год XLIII

Беласток 15 сакавіка 1998 г.

Цана 1 зл.



Пераможная каманда. Пра валеібалістаў з Гайнаўскага беларускага ліцэя чытайце на стар. 5

Фота Рамана ДАНИЛЮКА

Абліччы беларускай культуры

На карце акадэмічных беларусазнаўчых цэнтраў урэшце з'явіўся і Беласток. Разам з набыццём Універсітэтам у Беластоку самастойнасці ў кастрычніку мінулага года стварылася ў ім Кафедра беларускай культуры, пра што марылі, да чаго імкнуліся і нават змагаліся беларускія дзеячы.

І хаця Кафедра беларускай культуры, якая знаходзіцца ў структуры Гуманітарнага аддзялення Універсітэта ў Беластоку, працуе ўжо некалькі месяцаў, афіцыйная інаўгурацыя яе дзейнасці адбылася 26 лютага г.г. А нагодай для ўрачыстасці паслужыла першая сустрэча з цыкла „Беларускія чацвяргі. Міжгаліновы канверсаторый”, у аснову якой лягла панельная дыскусія на тэму „Абліччы беларускай культуры”.

Падставай для дыскусіі над абліччамі беларускай культуры паслужылі выступленні вядомых даследчыкаў польска-беларускага пагранічча. Прафесар Рох Суліма з Варшавы звярнуў увагу на працэс міфізацыі бачання беларускай культуры, прафесар Уладзімір Паўлючак задумваўся над разуменнем паняцця этнічнасці, а прафесар Андрэй Садоўскі ўказаў на патрэбу даследавання працэсаў дыферэнцыяцыі беларускай культуры Беласточчыны. Прафесар Альжбета Смulkova, загадчыца Кафедры беларускай культуры, сцвердзіла, што даследчыцкая работа над культурай будзе праводзіцца з бытавога боку, на сацыя-этна-лінгвістычных арэалах. Беларусь з'яўляецца тэрыторыяй сутыкнення дзвюх асноўных

культур — візантыйскай і лацінскай — і гэта паўплывала не толькі на канфесійную разрозненасць, але і на шмат якія адметнасці ў сферы самакіравання ці ўкладу жыцця. У сувязі з гэтым спадарыня прафесар паставіла пытанне: якую вартасць дзякуючы гэтаму можна выйграць — узбагачальную ці канфліктагенную? На яе погляд, глыбокай рэфлексіі патрабуе пытанне як быць малавядомым народам з асобнай культурай у працэсе уніфікацыі Еўропы і імкнення краін стаць членамі Еўрапейскай Супольнасці.

У ходзе жывой дыскусіі навуковыя супрацоўнікі польскіх і беларускіх універсітэцкіх цэнтраў ды запрошаныя госці шчыра віталі ўзнікненне новай беларусазнаўчай установы. У сітуацыі, калі беларуская культура амаль неведомая польскаму грамадству, калі бачыцца яна як нейкая дзіўная і незразумелая з'ява, калі вакол яе накапілася столькі міфаў і адмоўных стэрэатыпаў, у існаванні Кафедры беларускай культуры ніхто, мабыць, не сумняваецца, тым больш што нават выказванні некаторых удзельнікаў дыскусіі не былі вольнымі ад трафарэтных уяўленняў. Радасць з выпадку адкрыцця Кафедры выказаў таксама перакладчык белару-

скай літаратуры Ян Максімуk, які ў сваім выступленні падкрэсліў, што ягонае пакаленне, якое ў дарослае жыццё ўваходзіла ў васьмідзесятыя гады, марыла, імкнулася і нават змагалася за яе стварэнне.

Першы „беларускі чацвер” у беластоцкім універсітэце закончыўся канцэртамі класічнай беларускай песні ў выкананні лірычнага барытона Віктара Скарабагатава, якому на піяніна акампанавала Галіна Каржанеўская. У выкананні менскіх артыстаў удзельнікі інаўгурацыі пачулі жамчужыны беларускага слоўна-музычнага мастацтва, пачынаючы са старадаўніх кантаў з „Полацкага сшытка” XVI-XVII стагоддзяў і канчаючы кампазіцыямі Яна Тарасевіча і Сымона Рак-Міхайлоўскага (апошні, вядомы ў нас перш за ўсё як адзін з кіраўнікоў Грамады і ТБШ ды пасол Сейма, з'яўляецца аўтарам музыкі папулярнай песні „Зорка Венера” на словы Максіма Багдановіча).

Чарговыя сустрэчы з цыкла „Беларускія чацвяргі. Міжгаліновы канверсаторый” з удзелам спецыялістаў па культуры, гісторыі, мовазнаўстве, этнаграфіі і сацыялогіі, а таксама творцаў і культурных дзеячаў будучы адбывацца кожны другі тыдзень.

Віталь ЛУБА

Пра Кафедру беларускай культуры чытайце на стар. 4.

У нумары

Ці аформіць кампенсцыю
жыхарам спецыфікаваных
гітлераўцамі прыпушчанскіх
вёсак

✓ стар. 3

Як працуе самаўрад
у Нараўцы

✓ стар. 3

Змаганне за эканамічныя
інтарэсы падагрэе
палітычную атмасферу
і тады стане... цёпла

✓ стар. 4

Унікальная кніга
Барыслава
Рудкоўскага

✓ стар. 5

Дваццацігадовы
юбілей „Цаглінак”
з Ляўкова

✓ стар. 8

Балючая сучаснасць
маладых беспрацоўных

✓ стар. 9

Свет успамінаў
Зінаіды Нядзельскай

✓ стар. 10

Беларуская савецкая культура па сутнасці сваёй не мела нічога агульнага з нашай нацыянальнай культурай, заснаванай на глыбокіх традыцыях. Гэта быў яе сатанісцкі антыпод, які забіў і заглушыў беларушчыну, заняўшы ейнае пачэснае месца. Максім Танк пісаў:

На золаце — узняты Кастрычніка сцяг,
Прасторы бязмежныя ясныя,
Да сонца шырокі праложаны шлях
Багатыя нівы каласныя.

Аркадзь Куляшоў:

Камуністы — гэта слова, як са сталі,
Камуністы — гэта слова, як з агню.
Маркс і Энгельс нам імя такое далі
Сто гадоў таму назад упершыню.

Пімен Панчанка:

Я веру Леніну
З дзіцячае пары.
Няхай агнём бязлітасна гарыць
Свет бюракратаў, махляроў і гадаў.

Амаралізм у генах, у крыві — гэта антымастацтва. Вы можаце чытаць праясковыя сантыменты, або сцэны кахання, захапляцца лёгкасцю няра, празрыстасцю апісання, але пры гэтым самым, атрымаць тыя самыя метастазы сатанізму. Бо оды Сталіну, чэкістам і партыі — гэта не маскіроўка, але недаразуменне гэтых пісьменнікаў. Гэта іх шчыры стан душы, нават у момант замілавання прыродай. Гэта ружомы туман.

Літаратура і мастацтва, н-р 2

Мы прачыталі

Приказ министра обороны Республики Беларусь, н-р 93: Товарищи генералы, офицеры, прапорщики, старшины, сержанты и солдаты. Вооруженные Силы Республики Беларусь, ставшие достоинством Краснойзнаменного Белорусского округа, получили в наследство и сохраняют богатейшую героическую историю, традиции боевого братства, мужества и доблести.

Советская Белоруссия, н-р 49

У „приказе” няма ніводнага слова, што беларускае войска мае абараняць суверэнітэт Рэспублікі Беларусь. „Товарищи” генералы і салдаты маюць „укреплять традиции советской армии”.

Беларускай апазіцыі трэба чытаць і вывучаць досвед барацьбы большавікоў і нямецкіх нацыянал-сацыялістаў з 30-х гадоў. Прычыны правалу БНФ былі ў палітычнай неадукаванасці і ў прадажэнскай кіраўнічых органаў арганізацыі. Спектаклі на Соймах, дзе адны крычалі: „Я за Беларусь”, другія „Я супраць Расеі”, натрэбныя былі толькі рэжыму. Адныя апазіцыянеры існуюць, гуляючы цэлымі днямі ў камп’ютар, другія — катаючыся як сыр у масле. Рэжыму вельмі выгадна мець марыянэтную апазіцыю і любую карысную

для беларускага нацыянальнага руху ініцыятыву ў скажоным выглядзе прымісваць ёй. Кагэбісты ўмеюць працаваць. Таму ніякага станоўчага эфекту няма ні з мітынгаў, ні з пікетаў, ні з чаго іншага.

Наша ніва, н-р 3

W jednym z gdańskich szpitali prosekatorium handluje trumnami. Sanitariusze nocą w białych fartuchach jeżdżą karetkami, w dzień zaś odziani w kolor żałobny, w roli personelu pogrzebowej, spuszczają do grobu zwłoki niedawnych pacjentów.

Polityka, nr 8

Нармальны бізнес.

Bezdzietny kawaler, lat 33 pozna pannę lub rozwódkę...

Kurier Poranny, nr 42

Беларускі балет зноў адправіўся ў Кітай.

Звезда, н-р 22

Шкада, што не ў Беласток.

Уважаемый Президент Республики Беларусь!

В истекающем году, несмотря на значительные трудности, нам удалось создать весомые предпосылки для дальнейшего прогресса. — сказаў прэм’ер-міністр

Беларусі Сяргей Лінг падчас пасяджэння Савета Міністраў.

Народная газета, н-р 25

Такім чынам грамадзяне Беларусі даведаліся, што ў гэтым годзе прагрэс таксама будзе.

W pierwszej rocznicę bytności na antenie Telewizja Białystok miała od razu dwie sprawy sądowe.

Kurier Poranny, nr 42

З гэтага відаць, што ёсць яшчэ пару мазахістаў у Беластоку, якія глядзяць мясцовае тэлебачанне.

Zarząd Miasta Białegostoku zaaprobował plany budowy na osiedlu Wyżyny kościoła i plebanii o powierzchni 2 tys. metrów kwadratowych, zaś przedszkola i placówek usługowych o powierzchni 1 tys. m. kw.

Gazeta w Białymstoku, nr 43

Кожная ўлада дбае пра тое, каб яе ўстановы выглядалі шыкарна. А прытым набліжаюцца камунальныя выбары і кожны дваранін ведае, што рабіць у такой сітуацыі.

W jakich kategoriach należy traktować młodych ludzi sikających w samo południe na środku ulicy? Czy jest to przykład europeizacji?

Polityka, nr 8

Хутчэй за ўсё амерыканізацыі. Тэлебачанне паказвае, што сыны Вялікага Брата робяць гэта даволі часта.

3 мінулага тыдня

У Варшаве завяршыліся перагаворы па ўрэгуляванні сітуацыі, што склалася на польска-беларускай граніцы пасля ўвядзення польскім бокам новых дарожных збораў за аўтаперавозкі. Варшава пагадзілася на гэтую сустрэчу толькі пасля мер у адказ, калі беларускі бок устанавіў плату 150 долараў. У выніку перагавораў, якія з беларускага боку вёў першы намеснік міністра транспарту і камунікацый Васіль Чалоўскі, дасягнута дамоўленасць давесці тарыфы да міжнародных стандартаў, а дзейнічаць яны пачнуць з 1 красавіка г.г.

Мар’юш Машкевіч атрымаў падтрымку сеймавай камісіі па замежных справах на пасаду пасла ў Рэспубліцы Беларусь. Былы консул у Гродне сказаў, што чакае яго асабліва складаная місія і заявіў, што будзе старацца падтрымоўваць кантакты не толькі з прадстаўнікамі афіцыйных улад, але і з апазіцыяй. Звярнуў ён увагу, што роляй польскага дыпламатычнага прадстаўніцтва з’яўляецца ўказанне на вялікае значэнне плюралізму ў палітычных сістэмах.

Міністр Браціслаў Герэмэк паведаміў, што прыняў рашэнне аб паніжэнні цаны ўязных віз у Польшчу і ўвядзенні доўгатэрміновых віз. У Міністэрстве замежных спраў устаноўлена, да якога ўзроўню будзе зніжана цана польскай візы і будзе яна набліжана да той, якую прапанавалі прыгранічныя купцы. Цяпер вядуцца работы па спрашчэнні працэдур атрымання візы.

Кожная ваяводская ўправа ўжо падрыхтаваная рэгістраваць штодзённа 150 запрашэнняў для іншаземцаў, хача прыходзіць з гэтай справай каля 30 наведвальнікаў у дзень, — заявіў віцэ-прэм’ер, міністр унутраных спраў і адміністрацыі Януш Тамашэўскі. Паводле яго, Міні-

стэрства замежных спраў павінна панізіць цану ўязной візы, а Міністэрства фінансаў — загадаць вяртаць турыстам на мяжы падатак VAT ад купленых у Польшчы тавараў.

Беластоцкія купцы накіравалі ліст тром міністрам — унутраных і замежных спраў ды фінансаў, у якім выказваюць занепакоенасць тым, што прадстаўнікі ўрада не выпяўняюць дадзеных абяцанняў наконнт змяжэння рэжыму перасячэння польска-беларускай мяжы. Купцы падкрэсліваюць, што з надзеяй прынялі заяву аб паніжэнні цаны ўязной візы, якая да гэтай пары застаецца толькі пустым абяцаннем. Звяртаюць яны ўвагу, што бяздзейнасць у гэтай справе можа давесці да паглыблення адмоўных працэсаў, у тым ліку да ўскладнення міжнародных адносін, банкруцтва фірмаў, застою ў гаспадарчым развіцці Беластока і рэгіёна.

Рашэнне аб скарачэнні датацыі на рамонт манастырскіх будынкаў у Супраслі было прынята па прапанове беластоцкага віцэ-ваяводы ад 21 лістапада 1997 года, падтрыманай беластоцкімі пасламі ад АВС, — напісаў дырэктар Сакратарыята Старшыні Рады Міністраў Габрыель Бэншлай у адказ на адкрыты ліст лідэраў беларускіх і праваслаўных арганізацый да прэм’ер-міністра ад студзеня г.г. 600 тысяч зл. датацыі прызначыў яшчэ прэм’ер-міністр Владзімеж Цімашэвіч, а яго наследнік Ежы Бузэк зменшыў яе напалову.

Głos Białowiczy — штомесячнік, які выдаецца Белавежскім асяродкам культуры, вядзе кампанію за стварэнне Белавежскага савета. У 1920-1925 гадах Белавежа была сядзібай стараства, а Гайнаўка мела тады статус пасёлка і ўваходзіла ў яго састаў.

Весткі з Беларусі

Вязні сумлення

За малявання на мурах у горадзе Стоўбцы лозунгаў супраць прэзідэнта Аляксандра Лукашэнкі 19-гадовага Аляксея Шыдлоўскага суд прыгаварыў да паўтара года турэмнага зняволення, а 16-гадовага Вадзіма Лабковіча пакараў двума гадамі ўмоўнай турмы. Пракурор абвінаваціў іх „у змове, злосным хуліганстве, нішчэнні помнікаў і аганьбаванні дзяржаўнага сцяга”. Нанесеныя „хуліганамі” страты велічынёй ў 150 долараў бацькі ўжо пагасілі. Матывуючы вырак суд не згадаў пра палітычныя матывы дзеянняў маладафронтаўцаў, засяроджваючыся толькі на фактах хуліганства. На судовай зале абвінавачаных трымалі ў металічнай клетцы, якую вартавалі восем АМАПаўцаў з сабакам. Міжнародная арганізацыя Amnesty International прызнала Лабковіча і Шыдлоўскага вязнямі сумлення.

Крытычная сітуацыя

Доўг Беларусі за ўжыванне энерганосьбітаў з пачатку гэтага года павялічыўся на 100 мільёнаў долараў. Намеснік прэм’ер-міністра Валеры Кокараў адзначыў, што ў рэспубліцы склаўся крытычная сітуацыя з разлікамі суб’ектаў гаспадарання за энерганосьбіты. Ён заявіў, што несвоечасовы разлік прадпрыемстваў Міністэрства прамысловасці за энерганосьбіты ставіць пад пагрозу энергетычную бяспеку краіны. Не пазней чым у сакавіку адбудзецца прэзідыум Савета Міністраў, на якім будзе вызвалены ад пасады шэраг міністраў і група кіраўнікоў прадпрыемстваў, якія не плацяць за энергарэсурсы.

Дар жлобінскаму музею

Дзевяць праваслаўных ікон, канфіскаваных на Гродзенскай мытні, перададзены Жлобінскаму дзяржаўнаму краязнаўчаму музею. Гэта работы рускіх мастакоў-іканапісцаў XIX стагоддзя, якія жылі на Валагодчыне. Шэдэўры сталі самымі рэдкімі і каштоўнымі экспанатамі музея ў раздзеле „Жывапіс”.

Віцебскія праведнікі

Яшчэ сямі грамадзянам Беларусі ўручаны дыпломы „Праведнік народаў

свету”. Цырымонія ўзнагароджвання суайчыннікаў, якія ўратавалі ў гады вайны яўрэяў ад фашыскага генацыду, адбылася ў Віцебскім тэатры. Медалі і дыпломы праведнікаў уручыў Гершон Зоар — часовы павераны ў справах Ізраіля ў Рэспубліцы Беларусь. Дыпламат цікавіўся таксама развіццём супрацоўніцтва Ізраіля з Віцебшчынай у сельскай гаспадарцы, медыцыне, культуры і адукацыі.

Коласавы інскрыпты

Унікальная выстава пад назвай „Інскрыпты Якуба Коласа” дэманструецца ўпершыню ў Дзяржаўным літаратурна-мемарыяльным музеі пісьменніка. Тут і кнігі, і фотаздымкі, ды мастацкія творы з дароўнымі надпісамі для сваякоў, сяброў, блізкіх з фондаў музеяў і асабістых архіваў, перапіска Якуба Коласа з дарэвалюцыйных часоў, у прыватнасці з настаўніцай віленскай школы Аляксандраі Рамановіч-Зотавай, якая доўжылася з 1907 па 1917 гады.

Выстава аб Каганцу

Дзяржаўны музей гісторыі і беларускай літаратуры адкрыў выставу, прысвечаную пісьменніку, фалькларысту, мовазнаўцу і мастаку Карусю Каганцу. Сёлета споўнілася 130 гадоў з дня яго нараджэння. На пачатку стагоддзя творы пэты асобна не выдаваліся. Яны друкаваліся ў газеце „Наша ніва”. Вядомая п’еса Каруся Каганца „Модны шляхцюк” з поспехам ставілася групай Ігната Буініцкага. У экспазіцыю ўключаны матэрыялы з фондаў Нацыянальнай бібліятэкі і Дзяржаўнага музея-архіва літаратуры і мастацтва.

Інтэграцыйныя дзеянні

Аб інтэграцыі паміж Беларуссю і Расеяй гаварылі мянчане на лютаўскім дні інфармавання. Кіраўнікі гарадской адміністрацыі і паасобных раёнаў наведалі звыш 80 прадпрыемстваў і арганізацый. На сустрэчах у працоўных калектывах размова ішла не толькі пра сёлетні бюджэт Саюза Беларусі і Расеі, але і пра ўклад кожнага канкрэтнага прадпрыемства ў развіццё інтэграцыйных сувязей. Абмяркоўваліся таксама і надзённыя праблемы працоўных калектываў.

Неўзабаве ў „Ніве”

☞ Беларускія сны пра свабоду.


☞ Тайны белавежскіх птушак.

☞ Край парадоксаў дзядзькі Ліяша.

Самаўрад у Нараўцы

Хуткімі тэмпамі ідзе падрыхтоўка да адміністрацыйнай рэформы краіны. Прадбачаецца стварэнне вялікіх ваяводстваў і павеятаў. Набліжаецца таксама выбары і ў гмінныя самаўрады. Пра працу ў Гміннай радзе ў Нараўцы размаўляю са старшынёю Рады Яўгенам ВАЛКАВЫЦКІМ і радным Яраславам ХАРКЕВІЧАМ.

— *Пастанова аб самаўрадах дае старшынні Гміннай рады вялікую ўладу. Ці ў Нараўцы Вы карыстаецеся гэтымі прывілеямі?*




Яўген Валкавыцкі: — У нас найважнейшая асоба — гэта воіт. Ён найлепш ведае пра ўсе праблемы, фінансы гміны і за гэта ж адказвае. Я, як старшыня, вяду пасяджэнні Рады, апрацоўваю яе план працы і прадстаўляю інтарэсы гміны звонку. Канчаткова ўсе справы вырашаюць у галасаванні радных. Пасля заўваг воіта заўсёды ідуць дыскусіі. Хаця ў Радзе 18 радных, у камісіях працуюць і асобы запрошаныя, якія маюць уплыў на кшталт пастаноў. Часта размаўляем з жыхарамі, якіх тычацца рашэнні.

— *У пачатку года ўхваляецца бюджэт. Хто ў Нараўцы займаўся падрыхтоўкай бюджэту на 1998 год?*

Я. В.: — У нашай гміне прапановы ў справе бюджэту паяўляліся на працягу цэлага года. На падставе выказванняў нашых жыхароў і ўласных назіранняў Управа гміны падрыхтавала праект бюджэту. Пасля абмяркоўваўся ён у камісіях — сацыяльнай, фінансавай, сельскагаспадарчай і рэвізійнай. Зараз у кожнай вёсцы адбываюцца сустрэчы прадстаўнікоў Рады і Управы з жыхарамі. У час такіх сустрэч разглядаюцца канкрэтныя прапановы і актуальныя праблемы, падводзяцца вынікі нашай працы за апошні год. У час бюджэтнай сесіі радныя галасуюць у справе прапановы розных камісій і жыхароў, а толькі пасля прымаюць бюджэт.

— *Ці ў Радзе можна заўважыць нейкія падзелы наконт размеркавання даходаў?*



Яраслаў Харкевіч: — Канкрэтнага падзелу няма, але ў час дыскусій выяўляюцца розніцы паміж падаткаплательшчыкамі (рамеснікі, купцы, гаспадары) і тымі, якія жывуць з падаткаў

(настаўнікі, ураднікі). У нашай гміне слабыя землі і тут падаткі малыя. Асноўныя даходы ідуць ад прадпрыемстваў. Заўсёды многа дыскусій выклікаюць інвестыцыйныя вырашэнні. Грошы на дарогі, водаправоды і тэлефоны патрэбныя для ўсіх вёсак. Трэба заўсёды вырашаць, ад якіх вёсак пачынаць пабудову і колькі сродкаў даваць, каб інвестыцыі як найхутчэй закончыліся. Маём сваю газету „Над Нараўкай“ і я прапанаваў зрабіць беларускамоўную старонку, але гэта не прайшло.

— *Ці многа сродкаў можна было выдаткоўваць апошнім часам на інвестыцыі?*

Я. В.: — У 1997 годзе больш чым палову бюджэту (каля 3 мільёнаў злотых) мы адвалілі на інвестыцыі. Першага верасня здалі ў карыстанне новую школу, а зараз ідзе яшчэ пабудова гімнастычнай залы. У Нараўцы па вуліцах Міцкевіча і Аградовай клалі каналізацыю, а на вуліцы Новай асфальт і трактары. Рамантавалі 6 кіламетраў асфальтавых і гравійных дарог. Вядзецца пабудова ачышчальні сцёкаў і каналізацыі ў Старым Ляўкове. У многіх вёсках клалі водаправоды.

Я. Х.: — У маёй акрузе палажылі асфальт з Ляўкова ў Лешуку, зрабілі водаправоды ў Лешуках, Міхнаўцы і меншых пасёлках. Хочам класі асфальт у Міхнаўку. Шкада, што ліквідавалі школу ў Лешуках, але было ўжо мала дзета.

— *Маючы ўжо вопыт у працы на карысць гмінных самаўрадаў, як ставіцеся да прапанаванай адміністрацыйнай рэформы краіны?*

Я. Х.: — Павееты — гэта яшчэ кошка ў мяшку, бо нічога канкрэтнага не ведаем, а толькі гавораць, што будзе лепш. Усе станоўча ацэньваюць самаўрадавую рэформу і калі б грошы з гміны забралі ў павет, гэта толькі ўскладніла б працу. Зараз мы ў гміне дзейнічаем згодна з прынцыпам „бярэм свае справы ў свае рукі“. Маём кантакт з выбаршчыкамі і з прадпрыемствамі. Лепш чым у прапанаваных павеатах ведаем якому прадпрыемству трэба дапамагчы. Выбаршчыкі актыўваюць нас да працы.

Я. В.: — Стварэнне павеатаў можа быць станоўчым крокам толькі тады, калі не забяруць яны фінансаў з гмінаў. Напэўна лепш будзе вырашаць многія справы ў Гайнаўцы чым ездзіць, як цяпер, у Беласток. Добра было б, каб і справы асветы перайшлі ў Гайнаўку.

— *Апошнім часам запаведнік навялічыўся ў два разы. Што думаюць жыхары гміны Нараўка пра прапанаванае пашырэнне абшару запаведніка на ўсю Белавескую пушчу?*

Я. Х.: — Нашы людзі адмоўна ставяцца да павелічэння запаведніка. Людзі, якія працуюць у лесе, баяцца страціць працу. Іншыя задумваюцца, чым будучы абаграваць хаты. Памятаем, што нам абяцалі грошы на экалагічныя інвестыцыі, калі раней пашыралі запаведнік. Аднак амаль нічога з гэтага не атрымалі.

Я. В.: — Міністэрства аховы асяроддзя не выканалі ніводнай пастановы наконт фінансавай дапамогі. Калі рэалізуюць усю дамоўленасць, можна будзе гаварыць пра наступныя крокі. Калі паводле ваяводскіх планаў не прадбачаецца цягнуць у Нараўку газ, дык аб якой ахове пушчы тут можа ісці гутарка.

— *Дзякую за размову.*

Гутарыў Аляксей Мароз

Сцяг сапраўдных палякаў

Беластоцкі аддзел Згуртавання палякаў пацярпелых ад III Рэйха мае цяпер свой сцяг, пад якім іхнія прадстаўнікі будуць выступаць на ўрачыстасцях. Пасвяцілі яго ў прысутнасці гасцей ваяводскага і краёвага ранга, у касцёле св. Станіслава на Выгодзе, з урачыстым выступленнем (нават у час святога прычасця) аркестра Вайсковай часткі н-р 18 і хору былых АКаўцаў з клуба „Каліна“, што дзейнічае на Дзесяцінах. Паколькі, як заўсёды сцвярджае сп. Мар’ян Салярчык, віцэ-старшыня, у беластоцкім аддзеле больш за 75% членаў гэта праваслаўныя — у пасвячэнні сцяга прысутнічаў праваслаўны капелан. Сярод гасцей былі таксама „простыя“ члены, такія як пані Анеля з Лап, што пабывала на прымусовых работах у Кёнігсбергу аж 5 гадоў. Вельмі здзівіла яе, што так мала народу ў касцёле, калі не лічыць прэзідэнта Беластока, былых міністраў, уладаў Згуртавання і харыстаў (у хор Патрыятычнай песні думае запісацца першы член Згуртавання).

Вельмі ўзрушала выказанне каталіцкага святчэнніка, які гаварыў пра чалавечую моц духа і моц Крыжа, які дапамог сцягнецца людзям часы вайны, няволі і здзекаў. Немагчыма было б, калі б не загучала сучасная нотка: прыраўнаны быў Гітлер, што зламаў крыж да тых, хто хочаць скінуць крыж са сцен напрыклад у Сейме РП. Усё стрываць могуць толькі **prawdziwi Polacy**, якія былі, ёсць і будуць пад спецыяльнай апекай яшчэ і Дзевы Марыі, і запаветнага лозунга *Bóg, Honor i Ojczyzna*. Паўтарыў гэтыя словы служыцель духа бадай 26 разоў, і я, простая беларуска, адчувала сябе так, быццам не можа ў мяне быць ні Бога, ні Гонару, ні Айчыны. Але магу гаварыць толькі пра свае пачуцці.

Паколькі Згуртаванне не змагло аформіць справу кампенсацыі ад Нямеччыны жыхарам спецыфікаваных гітлераўцамі беларускіх прыпушчанскіх вёсак, запытала я ў былога міністра „ад ветэранаў“, што маюць рабіць. Раней справа была таксама хіба *nie do zaliczenia*, паколькі Адам Даброньскі, быўшы міністрам, нават словам пра іх не заікнуўся, пералічваючы пацярпелых. Немцы грошы далі, як дамовіліся, каб хоць такім чынам адмыць свае рукі, сплямленыя крывёй папярэднікаў. Але гэтых грошай ужо няма. Цяпер з польскага бюджэту выплачваюцца больш-менш па 100 злотых да пенсіі пацярпелых (прымусовых работнікаў, вязняў лагераў працы і іншых). Каб заплаціць і тым, якім абяцалі раней, трэба было б тыя грошы ўзяць таксама з бюджэту РП, а гэта вырашыць мусіць Сейм. Раней не хацеў, нягледзячы на намаганні Згуртавання. „**Мы** (PSL) цяпер не пры ўладзе! А, здаецца, іх не прылічыш да дзяцей народжаных у ссыльцы?“ — задумаўся Адам Даброньскі.

Згуртаванне паведаміла сваіх членаў са спецыфікаваных вёсак, каб пакуль што не плацілі складчын. Можа, удацца справу неяк палагодзіць? Спадар Мар’ян Салярчык падаўся быў ужо да пасла Яна Сычэўскага, каб той нейкім чынам памог землякам. Бо ж у Згуртаванні, сярод *prawdziwych Polaków*, аж 75 працэнтаў праваслаўных! А тых са спаленых беларускіх вёсак — паўтары тысячы. Якраз столькі, колькі галасоў было аддадзеных на Я. Сычэўскага, заадно і на СЛД. Можа, гэты Саюз дапаможа ў гэтай справе. Ды і яны „цяпер не пры ўладзе“, як і ПСЛ былога міністра Адама Даброньскага, але **нашым** павінна больш на гэтым залежаць?

Міра Лукша

Экалагічныя інвестыцыі

У снежні мінулага года завяршылася пабудова чаромхаўскай ачышчальні сцёкаў. Гэта адна з найбольшых гмінных інвестыцый. Вялася яна хуткімі тэмпамі. Пабудова асноўнага канала пачалася 7 сакавіка 1997 г., а ачышчальні — 1 чэрвеня, значыцца, скончылася ў няпоўны год! Стратэгічным выканаўцам было прадпрыемства „Huf-gocentrum“ з Варшавы (падрадчыкам фірма „Dalba“ з Беластока). Гэта салідная ўстанова і за добрасумленную працу належацца кіраўніцтву і ўсяму рабочаму калектыву словы пашаны. Трэба адзначыць, што немалая ў тым заслуга чаромхаўскага самаўрада, а перад усім старшыні ўправы, які патрапіў арганізаваць жыхароў пасёлка, каб уплацілі суму 1 мільёна 30 тысяч злотых (10% інвестыцыйнай вартасці) неабходных для атрымання дзяржаўнай датацыі.

Кошт інвестыцыі складае суму 22 мільярды старых злотых. Пабудова раскладзена на два туры. У час першага было зроблена 2,83 км асноўнага канала і 1444 м адводных каналаў ад 77 гаспадарскіх збудаванняў, прылучаны вуліцы Аградовая, Свярковая, Бжазавая, частка вуліцы Дзібуа і 1 Мая.

У другім туры будуць прылучаны вуліцы Дзібуа і 1 Мая (прадаўжэнне), жылы корпус Мытнага аддзялення, Гмінны асяродак культуры, працяг вуліцы Аградовай і вуліца Кляная. Зараз у пасёлку знаходзяцца чатыры ачышчальні сцёкаў: дзве ў прадпрыемстве чыгуначнага рухомага саставу, адна ў шпалапрапітачым цэху і адна гмінная.

Пераклаўшы ўсё на лічбы, азначала б гэта: 7,3 км агульнай даўжыні санітарнай каналізацыі, 90 штук прыканалікаў, што дае 1875 метраў даўжыні. На тэрыторыі гміны знаходзяцца 8 сметнікаў (7 вясковых і 1 гмінны), якія займаюць 4,10 гектараў плошчы.

У гэтым годзе плануецца разбудова адміністрацыйнага будынка гміны і пажарнай каманды. 12 лотага г.г. адбыўся аўкцыён на выканаўцу, у якім удзельнічалі дзве фірмы. На аўкцыёне перамагло Бельскае будаўнічае прадпрыемства. Інвестыцыі гэтыя размяркоўваюцца на два гады. З увагі на спрыяльнае надвор’е ўжо ў сакавіку можна спадзявацца пачатку работы.

Уладзімір Сідарук

Запрашэнне

Беларускае аб’яднанне студэнтаў сардэчна запрашае на вечарыну прысвечаную 80-й гадавіне незалежнасці Беларусі.

У праграме прадбачаем:

— канцэрт Віктара Шалкевіча, — даклад Алега Латышонка.

Мерапрыемства адбудзецца 25 сакавіка 1998 года а гадз. 17⁰⁰ у будынку Універсітэта ў Беластоку, вул. Лінярскага 4.

Будзе цёпла

Зімовыя месяцы не ўвялі на Бела-сточчыну настрою адпачынку і бестур-ботнага чакання Ражджаства Хрысто-вага. Усіх затрывожыла вестка пра па-вышэнне са студзеня 1998 года цэн на энергію, ацяпленне, тэлефоны, бензін, папярсы, алкаголь. Кожны разумее, што гэта толькі пачатак даўжэйшай „цэнавай тэрапіі”. У бок урада пасы-паліся папрокі, а віцэ-прэм’ер Бальца-ровіч ізноў на вуснах грамадства. І нат-святны мы праводзілі больш спакойна і стрымана, а перакульваючы чарку большасць людзей трывожна думала пра будучыню.

Неўзабаве для часткі жыхароў Бела-сточчыны штомесячнай праблемай бу-дуць пакупкі ежы на гэтак званую „крэ-ску” ў знаёмага прадаўца. Фрустрацыя і расчараванне будуць узростаць, што відочнае ва ўсіх апытаннях грамадскіх настрояў. Не найлепей прадказвае гэ-та ўраду і кіруючай кааліцыі. Амаль ніхто не хоча паверыць у статыстыч-ныя даныя, быццам сярэдня зарплата ў маштабе краіны гэта прыблізна 12 мі-льёнаў старых золотых. У нашых вёсках і гарадах людзі толькі ўздыхаюць і, круцячы галавой, кажуць: „Дай Бог і мне такую сярэдняю”. Ва ўмовах бе-ластоцкіх будняў да г.зв. „сярэдняга класа” залічваюцца ўжо тыя, якім што-месячна трапляе ў кашалёк каля 15 мі-льёнаў старых золотых. У цэнтральнай Польшчы „сярэднякі” пачынаюць ца-ніцца з 30 мільёнаў на асобу ў месяц. Мой сябра настаўнік, калі чуе такія су-мы, гаворыць адкрыта: „Злосць з’ядае чалавека ад зайздрасці, што аж не сплю па начах”.

Нашу сітуацыю перад і пасля 1989 года можна назваць „4хБ” — Бела-стоц-ка-Беларуская-Бязвыхадная-Беднасць, калі глядзім па эканамічную дыспра-порцыю паміж Польшчай на ўсход і за-хад ад Віслы. І толькі да пачварных

размераў раздзімаецца Беласток, аба-вязкова з вежамі касцёлаў і купаламі цэркваў на кожным рагу. Такая агра-мадная жаба. І апрача яе некалькі апа-лонікаў (па-польску: kijanki) — правін-цыйных гараджоў, якім, б’ючыся за сваё існаванне, не хапае ўжо сіл, каб змяніць сваю вонкавую і ўнутраную адметнасць.

Аказваецца аднак, што на беднасці можна вельмі добра спекуляваць, а Бе-ласточчына мае шчасце, а мо лепш ска-заць няшчасце, да такіх круцялёў. Згодна з усімі тэарэтычнымі распра-цоўкамі, бедны электарат шукае пера-важна апірышча ў партыях левага на-прамку, якія абяцаюць больш справяд-лівасці, аднак найчасцей толькі цераз магчымасць паціснуць руку палітыч-ным лідэрам III Рэчы Паспалітай. І калі пасля выбараў 1993 года левыя ўзялі ўладу, а з Бела-сточчыны ўвайшло ў Сейм аж чатырох паслоў СЛД з бу-дучым прэм’ерам, двух паслоў ад апа-зіцыйнай, але левай Уніі працы, а на-канец апынуўся там прадстаўнік Ся-лянскай партыі, здавалася б, што ма-ючы такіх прадстаўнікоў і гаспадароў, наш рэгіён пачне адбывацца ўгару. Не-каторым ужо, мабыць, і прыснілася, што будзем хаця невялікім, але экана-мічным тыграм. Хутка аднак прыйшо-ло расчараванне.

Для Бела-сточчыны на працягу гэта-га часу не была распрацавана рэгія-нальная праграма рэструктурызацыі ваяводства, не ўзніклі спецыяльныя эканамічныя зоны, якіх ствараннем у іншых рэгіёнах дзяржавы да апошніх дзён улады займаўся прэм’ер В. Ціма-шэвіч, не павялічылася колькасць пе-раходных пунктаў паміж Беластоцкім ваяводствам і Рэспублікай Беларусь. Пералічваючы гэтыя хібы, бачу проста-нявыкарыстаныя шанцы. Хопіць гля-нуць на павелічэнне колькасці пераход-

ных пунктаў на іншых адрэзках поль-скай мяжы, дзякуючы якім дзяржава дае шанцы людзям на малы прыграніч-ны гандаль. У нашым выпадку хопіць пагартань цікавыя „Гарадоцкія наві-ны”, каб даведацца, як пераход у Ба-броўніках ажыўляе гаспадарчыя і экала-гічныя інвестыцыі ў гміне. У нумары 10 (27) за 1997 год знаходзім наступную інфармацыю: „29 września odbyło się wal- ne zebranie Stowarzyszenia Rozwoju Infra- struktury i Ochrony Środowiska w Gródku. Stowarzyszenie to skupiające dwadzieścia osób od ponad roku wspomaga budżet na- szszej gminy pieniędzmi ze sprzedaży cegie- lek na przejściu granicznym w Bobrowni- kach. Ostatnio wśród kierowców TIR-ów zebrano 160 tysięcy złotych i podział tych pieniędzy był najważniejszym punktem ze- brania”. Столькі сухіх лічбаў, але думаю, што кожны самаўрад хацеў бы мець та- кіх памочнікаў.

Таксама гміна Чаромха і яе жыхары маюць карысць ад перахода ў Полаў- цах: пачынаючы ад працы ў мытных і пагранічных службах, а на спіртных гандлёвых мурашках заканчваючы. Доказы на карысці, якія плывуць з гэ- тага можна пералічваць, а новых пера-ходаў так і не відаць. **Хіба што камусь- ці залежыць на тым, каб бедныя былі далей беднымі.**

Такары, Ялоўка, Белавежа са сваімі пагранічнымі інфраструктурамі маглі б стацца натуральнымі гаспадарчымі ім-пульсамі на ўсходняй сцяне. Бо пакуль, права на перасячэнне польска-белару-скай мяжы без запрашэнняў і рэгістра-цыі мае толькі лясная звярына, якую, аднак, часамі пагранічнік уначы можа палічыць нейкім уцекачом са Шры-Ланкі і, здорава напугаўшыся, возьме і падстрэліць. Але кіньма жарты і вяр-таймаса ў наша „4хБ”.

Умеласць скарыстаць працавітасць людзей у нашым рэгіёне цераз стварэн-не ім гаспадарчых шанцаў, а не выка-рыстоўванне іх толькі ў якасці выбар-чай машыны — будзе найлепшым до-казам разумення праблем усходняй Бе-

ласточчыны дзяржаўнымі і ваяводскі-мі ўладамі.

Людзям проста трэба даць вуды, каб яны самі маглі лавіць рыбу, а не так, што пад канец года кідаецца яе столь-кі, што і так не хопіць усім, а тыя, якія яе атрымаюць, не наядуцца ўдоваль. Бо інакш як на здзіў, але ў нашым рэ-гіёне вельмі хутка зробіцца цёпла, а мо і гарача ад розных форм грамадскіх пратэстаў.

Людзі не вытрымаюць адначаснага павышэння аплатаў, абмежаванага до-ступу да сыравіны з лесу, дзякуючы якой існуюць сямейныя дрэваапрацоў-чыя фірмы, якія з павелічэннем зоны Бе-лавежскага запаведніка проста ля-суюць. Урэшце, нашых сялян памалень-ку даканаюць уведзення еўрапейскія нормы; сяляне большасцю непадрыхта-ваныя да такой канкурэнцыі. Ужо за-раз некаторыя ў адчаі разглядаюцца за майстрамі, якія ўмеюць капаць кало-дзежы, але на тое... каб у іх халадзіць малако, бо інакш малачарня яго не прыме. Грошай на закуп высакаякас-най малочнай апаратуры большасць вяскоўцаў проста не мае. А адмовіцца ад адзінага пастаяннага фінансавага прыбытку ў сялянскую хату — гэта пахне толькі гібеннем.

І вось канцэнтрацыя таго ўсяго ў адзін момант можа стацца прычынай грамадскіх пратэстаў у нашым рэгіёне. Прыклады ідуць з тэлебачання: за-страйкавалі лекары — атрымалі, страй-куюць паліцыянты і ахоўнікі турмаў — атрымаюць! А гэтаму беднаму, што на-далей сядзіць ціха, то мае быць толькі вецер у вочы і нож у спіну? Ужо хіба не.

У такой сітуацыі можа распачацца натуральнае змаганне за свае эканаміч-ныя інтарэсы. А першай такой гранды-ёзнай спробай будуць змаганні ў гмін-ных, павятовых і ваяводскіх выбарах у 1998 годзе. Напэўна будзе цёпла — але гэта тэма для чарговых разважанняў.

Яўген ВАПА

Тэкст дасланы на конкурс на пасаду журналіста.

Кафедра

беларускай культуры

Ад 1989 года, калі ў Польшчы грама-дзянам дазволена ставіць у аднас улад усялякія прапановы і заяўляць пра свае патрабаванні, беларуская інтэлігенцыя Бела-сточчыны патрабавала адкрыць сваю навуковую ўстанову. Праект ства-рэння беларускага інстытута ў Філіяле Варшаўскага ўніверсітэта Рада Белару-скага дэмакратычнага аб’яднання, а пасля Управа Беларускага саюза па-сылалі кожнаму новаму ўраду, прад-стаўлялі ўладам гэтай вышэйшай наву-чальнай установы. Адказам найчасцей было маўчанне. Прарэктары Філіяла і дэканы Гуманітарнага факультэта, ха-ця рашуча не адкідалі патрабавання бе-ларусаў, аднак ветліва адказвалі — ня-ма ў нас памяшканняў, не хапае фінан-савых сродкаў, а прытым патрабуецца ад нас васьмі самастойных, штатных на-вуковых супрацоўнікаў. У 1994 годзе адзін з прарэктараў сказаў: „Дайце нам памяшканні, сродкі на штаты і патрэб-ную колькасць прафесараў, а мы вам ад-крыем беларускі інстытут”. У такой сі-туацыі не было чаго чакаць дапамогі з боку дзяржаўных ці ўніверсітэцкіх улад і трэба было нешта рабіць грамад-скім пачынам. Восенню 1994 года ўзнік-ла Беларускае гістарычнае таварыства і пачало выпускаць навуковыя кніжкі, прысвечаныя гісторыі беларусаў і „Бе-ларускі гістарычны зборнік”, ладзіць

канферэнцыі, апрацоўваць матэрыялы пра малавядомыя ці свядома прамоўч-ваныя факты з нашай мінуўшчыны. На-вуковай літаратурай, якая выпускала-ся Беларускім гістарычным тавары-ствам пачалі цікавіцца навуковыя ўста-новы ў Польшчы і за яе межамі. Звяр-нуў на яе сваю ўвагу вядомы польскі публіцыст і выдавец парыжскай „Куль-туры” Ежы Гедройц.

На пачатку 1997 года прарэктар Фі-ліяла Варшаўскага ўніверсітэта прафе-сар Адам Ямруз вырашыў стварыць на Гуманітарным факультэце Кафедру бе-ларускай культуры. Кіраванне гэтай установай даручыў прафесар Альжбе-це Смулковай з Варшавы. На працу былі прыняты трое сяброў Беларуска-га гістарычнага таварыства — Лена Глагоўская, Алег Латышонак і ніжэй-падпісаны, а таксама тры супрацоўні-цы з Варшавы — Катажына Далэнгоў-ска, Анна Энгэлькінг і Юстына Стра-чук, якія цікавяцца этнаграфіяй Бела-русі. У найбліжэйшых планах кафедры — апрацоўка падручніка па гісторыі Беларусі, а таксама даследаванне палі-тычнай і грамадскай беларускай дум-кі ў XIX і XX стагоддзях. Кожны другі чацвер будуць арганізавацца адкры-тыя семінары па гісторыі, літаратуры, культуры і этнаграфіі Беларусі.

Яўген Мірановіч

Нашы карані

СХVI. Чорныя гадавіны

Наш цыкл паволі наблізіўся да чор-най, жалобнай гадавіны — 100-годдзя панавання уніі на ўсходніх землях Рэ-чы Паспалітай. Як і трэба было ча-каць, упісалася гэтая падзея трагічна ў мінулае беларускага і ўкраінскага на-родаў: Сейм у 1697 годзе ўхваліў паста-нову: „Pisarz powinien po polsku, a nie po rusku pisać”. Такім чынам забараняла-ся ўжыванне ў дзяржаве тае мовы, якую больш за 700 гадоў карысталіся грама-дзяне гэтай жа краіны ў дзяржаўных дакументах, дыпламатыі, асвеце, дру-ку, на якой гаварылі вялікія князі, ду-хавенства і звычайныя сяляне. Забаро-на ўжываць у дзяржаўных установах родную і беларусам і ўкраінцам мову — гэта быў страшэнна цяжкі, знішчаль-ны ўдар па іхнім духовым жыцці, куль-туры, традыцыі. І давяла ж да гэтага ніхто іншы, як толькі унія. Таму што уніяцкая іерархія, базільянскія манахі і нават звычайнае парафіяльнае духа-венства знішчала ўсё праваслаўнае, „рускае”, ну і, вядома, „рускую” мову, без разбору, ці была яна беларускай, ці ўкраінскай, ці нават царкоўнасла-вянскай.

Адбывалася ўсё гэта адначасна з няспынным і ўсё мацнейшым заціс-каннем праваслаўнага духовага жыц-ця. Папярэдне ў нас ужо ішла гутарка пра тое, што ў адзінай для ўсяе Рэчы Паспалітай Магілёўскай епархіі доўгі час кароль Ян Сабескі не хацеў зацвер-

дзіць на епіскапа архімандрыта Сера-піёна. Пасля смерці ў 1697 годзе Сабе-скага, на трон узышоў Аўгуст II Моц-ны і зацвердзіў айца архімандрыта на епіскапа магілёўскага. Але калі пра тое зведаў уніяцкі полацкі епіскап Марці-ян Белазор, ён дамогся ад караля, каб той скасаваў сваё зацверджанне. І кар-оль, хоць і меў прозвішча „Моцны”, але ў цісках уніяцкай іерархіі стаў сла-бы і мяккі, быццам воск. Толькі што ўладыка Серапіён з Варшавы змог прыбыць у Магілёў і не паспеў яшчэ ўрачыста ўзвесці на сваю кафедру, як прымчаліся каралеўскія ганцы ды адабралі ў яго каралеўскую прывілею на епіскапства. Прытым кароль вось якую падаў прычыну свайго ганебна-га ўчынку: „Не толькі ў Беларускай епархіі, але і ва ўсім Вялікім княстве Лі-тоўскім праз пасвячэнне ў свяшчэнні-каў схізма множыцца”. Інакш кажучы, калі ў праваслаўных не стане епіскапа, тады не будзе каму рукапалагаць свяш-чэннікаў і такім чынам праваслаўе за-гіне. Але ўладыка Серапіён не пахіснуў-ся. Ён застаўся ў Магілёве і нелегаль-на спаўняў свае архіпастырскія абавяз-кі аж да свае смерці ў 1704 годзе.

Праз такую геену вогненную мусілі прайсці нашы продкі. І прайшлі, не паддаліся, стрывалі ўсё. Не выпадко-ва ж кажуць, што беларусы — гэта са-мы цяпмы і вынослівы народ. У гэ-тым яго найбольшая сіла.

Мікола Гайдук

Чэмпіён ваяводства па валеіболе

— Праўду сказаўшы, я не разлічваў на першае месца ў І лізе валеібола, — заяўляе трэнер каманды ІІ Агульнаадукацыйнага ліцэя з беларускай мовай навучання ў Гайнаўцы Раман Данілюк. — У мінулым годзе мы перамаглі ў ІІ лізе і толькі сёлета далучыліся да найлепшых.

19 лютага г.г. у спартыўнай зале Комплексу энергетычных школ у Бела-стоку адбыўся фінальны турнір І лігі спаборніцтваў сярэдніх школ Бела-стоцкага ваяводства па валеіболе. Чэмпіёнам стала каманда Беларускага ліцэя з Гайнаўкі. Перамагла яна каманду ІІІ Агульнаадукацыйнага ліцэя з Бела-стока вынікам 2:0. На другім месцы апынуўся вышэйзгаданы ліцэй з Бела-стока, а на трэцім — Комплекс прафесійных школ з Гайнаўкі.

— Беларускі ліцэй у Гайнаўцы прапанаваў Школьнаму спартыўнаму саюзу, каб апошні турнір адбыўся ў новай спартыўнай зале нашага ліцэя, — гаворыць настаўнік фізкультуры Раман Данілюк. — Па незразумелых нам прычынах нашу прапанову адкінулі і мы вымушаны былі ехаць у Бела-сток. У спаборніцтвах прымалі ж удзел тры каманды з Гайнаўшчыны (Комплекс прафесійных школ, Беларускі ліцэй з Гайнаўкі і Лясны тэхнікум з Бела-вежы — А. М.).

І ліга валеібольных спаборніцтваў сярэдніх школ налічвае шэсць каманд. У гэтым школьным годзе спартыўныя гульні пачаліся ў пачатку лістапада.

Апрача згаданых каманд на спартыўныя пляцоўкі выйшлі вучні Комплексу механічных школ з Бела-стока і Лапаў.

— У першым туры гульні, якія закончыліся ў снежні мы прайгралі толькі адзін матч з ІІІ Ліцэем з Бела-стока, — паясняе Раман Данілюк. — У другім туры толькі з Комплексам школ з Гайнаўкі. А яны ж ужо пяць гадоў падрад былі чэмпіёнам ваяводства.

Тамаш Дынкоўскі, Марэк Коська і Чарэк Шыкула — гэта вучні, з якімі трэнер Данілюк працаваў яшчэ ад пачатковай школы. У 1991 годзе стварыў ён валеібольную каманду ў ліцэі. Спачатку былі поспехі ў гімназіях (спаборніцтвах вучняў І і ІІ класаў). У сярэдняй школе дайшлі Пятро Харкевіч, Міраслаў Куптэль, Андрэй Іванюк, Пятро Мароз, Марыюш Мілеўскі і Пшэмыслаў Паўлочук. У падрыхтоўчым Турніры за кубак Міжшкольнага спартыўнага клуба ў Гайнаўцы Беларускі ліцэй заваяваў першае месца, а ў Турніры імя Віталіса Новіка, таксама ў Гайнаўцы, тыя ж валеібалісты дабіліся другога месца. Шэсць вучняў з ліцэя з'яўляюцца членамі Міжшкольнага спартыўнага клуба ў Гайнаўцы, які заваяваў другое месца ў мікрарэгіёне паўночна-ўсходняй часткі Польшчы (рыхтаваў трэнер Раман Данілюк).

— Найцяжэй было выйграць з Комплексам прафесійных школ і ІІІ Агульнаадукацыйным ліцэем з Бела-стока. Там многа вопытных вучняў, якія дабіваліся поспехаў ужо ў мінулых гадах, — кажа чацвёртакласнік Тамаш Дын-

коўскі, якога прызналі найлепшым валеібалістам І лігі. — Думаю вучыцца пазней у Ольштыне, дык можа там будзе нагода іграць у клубе, што ў І лізе Польшчы.

— Узровень каманд быў падобны. Сведчыць аб гэтым хаця б выйгрыш школы з Лапаў з Комплексам школ з Гайнаўкі, ці са школай з Бела-вежы. Нашы вучні вельмі сур'ёзна рыхтаваліся да кожнага матча. Усе хацелі дабіцца перамогі, — расказвае настаўнік фізкультуры. — Шкада толькі, што ажно чатырох выдатных валеібалістаў гэта чацвёртакласнікі і праз некалькі месяцаў пакінуць нашу школу. Трэба будзе доўга працаваць, каб папоўніць такую страту.

Перад завяршальным турнірам у спартыўнай зале ліцэя штогодзённа адбываліся трэніроўкі і часта арганізаваліся матчы. Раней сустрэчы адбываліся два разы ў тыдзень са старэйшымі вучнямі і два разы з малодшымі.

— Толькі цяпер, калі можам сустрэцца ў новай зале, можна арганізаваць спартыўныя матчы. У драўлянай маленькай зале не хапала месца, — тлумачыць трэнер. — Арганізавалі мы валеібольныя спаборніцтвы і ў нашай школе. Пераможцам сталі вучні ІV „б” класа. У ім вучыцца найлепшы валеібаліст ваяводства — Тамаш Дынкоўскі. Цяжкая праца вучняў, старанні трэнера Рамана Данілюка, шматлікія трэніроўкі і матчы далі станоўчыя вынікі — каманда стала чэмпіёнам.

Аляксей Мароз

Унікальная кніга інжынера Барыслава Рудкоўскага

Нядаўна выйшла цікавая кніга на рускай мове „Топография дорог и памятников”. Гэта ўжо другое, значна пашыранае выданне, што выйшла з-пад пяра інжынера Барыслава Фаміча Рудкоўскага. Каштоўная кніга (цвёрдая цёмна-зялёная вокладка, залатыя літары на ёй, добрая папера) убачыла свет дзякуючы фінансавай дапамозе Яўгеніі і Валянціна Гушчаў. Трэба нагадаць, што спадар Гушч кіруе вядомым на Бельшчыне прадпрыемствам, якое займаецца продажами вугалю. „Тапаграфія” атрымала таксама бласлаўленне бельскага дэкана а. Георгія Такарэўскага.

Барыслаў Рудкоўскі сваёй кнігай здзяйсняе вялікую краязнаўчую, патрыстычную і хрысціянскую справу. Гэта, бадай, найважнейшая яго праца — жывы, пранікнёны аповед пра нашу Малую Айчыну, яе прыроду, помнікі духоўнай і матэрыяльнай культуры. Словам і графікай паказаны праваслаўныя храмы, манастыры, каплічкі, званіцы, святыя крыніцы, могільнікі, каменныя помнікі з эпітафіямі, курганы, гарадзішчы, збудаванні ды іншыя антрапагенныя аб'екты. На картах народная тапаніміка дарог, мастоў, палёў, урочышчаў і рэк. Аўтар на ўсё глядзіць цэласна, з пазіцыі факта і праўды. Погляды грунтуе на геадэзічных вымярэннях, навуковым досведзе, вусным пераказе жыхароў вёсак і мястэчак, асабістых перажываннях. На вялікі жаль, ва ўмовах разгорнутага навукова-тэхнічнага прагрэсу, бурнага росту гарадоў і гарадскога насельніцтва, з кожным годам становіцца ўсё менш і менш помнікаў матэрыяльнай культуры, знікае лексіка, бяднее этнічная спецыфіка. Беларускі этнас на працягу некалькіх стагоддзяў быў яшчэ дадаткова пазбаўлены ўласнай дзяржаўнасці, ён быў безабаронны перад інша-

этнічным уздзеяннем, фальсіфікатарамі мінулага... А тут у кнізе Рудкоўскага — часта сівая мінуўшчына жывымі вачамі глядзіць у твар чалавека канца XX стагоддзя, ажыццяўляе павязь учасцяў з сённяшнім.

Аўтар галоўным чынам выяўляе сваю адкрытасць і адданасць Праваслаўнай Царкве. Адсюль менавіта бярэцца яго светлая радасць жыцця ды шчырая пашана для ўсяго чалавечага і роднага.

Вартасным чалавекам ёсць той, хто хоча быць сам сабой, хто раздмуоўвае самастойна, мае ўласнае разуменне спраў. На правінцыі амбітным і творчым людзям жывецца намнога цяжэй, калі часта спадарожнічае ім незразуменне, цыннізм або дзікасць. Інжынер Рудкоўскі свайго часу не кланяўся мясцовым багам і бажкам, ён усё жыццё нясе высакародныя ідэі, самотна рэалізуе свае незвычайныя пазнавальныя імкненні і намеры, дабіваецца важкіх здзяйсненняў. Змагаецца як энтузіяст і рацыяналіст, працуе рупліва і самаахвярна. Нягледзячы на многія горкія жыццёвыя няўдачы і паражэнні, захаваў дабрыню, паўнату чалавечнасці. Ён шчаслівы на шляху да іспіны, да справядлівасці, да сэнсу жыцця.

Апісаннем непасрэднага назірання і даследавання ды мастацкімі рысункамі аўтар засяроджвае таксама ўвагу на мясцовым прыродным багацці і характэне многіх амаль першабытных краявідаў. Характарызуе геаграфічнае асяроддзе і яго асаблівасці — геалагічную пабудову, петраграфічную структуру ўтварэнняў, рэльеф, сляды старажытнага абледзянення ў рэльефе, мікраклімат, гідраграфічную сетку, глебы, размяшчэнне лясоў, балот і вадаёмаў, прыстасаванасць флоры і фаўны да ўмоў існавання. Прырода Бела-стоцчыны магутная, буйная, шматколерная, напоў-

неная пахамі, гукамі, святлом і прасторай. Таму задачай першаступеннай важнасці Б. Рудкоўскі бачыць патрэбу аховы багацця натуральных рэсурсаў. Шчырай трывогай прасякнуты яго разважанні пра з'явы неразумнага, самагубнага ўмяшання чалавека ў прыроду.

Кніга Барыслава Рудкоўскага заахвочвае азірнуцца назад, дзе наша мінулае, душа продкаў, наша сумленне — тое, за што яшчэ можна зачапіцца. Яна — родны скарб і важная крыніца вывучэння культуры побыту карэннага насельніцтва паўднёва-ўсходняй Бела-стоцчыны. Вяртанне ў сваё прошлае, з якога павяявае хатне-айчыннай цеплынёю, сардэчнасцю і шчырасцю — гэта нішто іншае, як толькі патрэба ачышчэння душы, споведзі перад веліччу спадчыны.

„Топография дорог и памятников” адрасуецца шырокаму колу чытачоў. Ёй належыцца грамадскае прызнанне, Вартасць мастацкага ці навуковага твора не раз вымяраецца яшчэ і тым, як далёка яго аўтар глядзіць наперад. Фундаментальная праца інж. Рудкоўскага сваім філасофскім зместам-ідэяй пераломвае наша тутэйша-бела-стоцкае рабства, становіцца пэўнай апорай для духу, пашырае перспектыву аптымізму.

Добра склалася, што „Тапаграфія” напісана кірыліцай — сімвалам нашай веры, гістарычнай памяці, трывання, духоўнай еднасці і паратунку. Нельга не заўважыць і тое, што руская мова як адна з шасці моў міжнародных зносін шырока адкрывае кнізе дарогу ў свет. Логіка падказвае, каб лучнасць з замежжам утрымоўваць сёння і ў будучыні.

Юры Баена

“Инж. Рудковский Борислав Ф., Топография дорог и памятников, Бельск Подляский 1997, сс. 144.

„Айчына праваслаўных людзей”

„Спежкамі праваслаўя” прапануе схадзіць і з'ездзіць Бела-стоцчыну турыстычны даведнік, выдадзены Праваслаўнай спартыўнай арганізацыяй у Польшчы. Ужо салідная цвёрдая вокладка з Прачысценскай царквой у Гарадку на фоне сакавітай зялёнай дрэў, якую зняў з птушынага палёту Віктар Волкаў, заахвочвае ўзяць кніжку ў рукі. Хто гэта зробіць, не расчаруецца.

Здымкі — як каляровыя, так і чорна-белыя — гэта вельмі моцны бок даведніка. Такія прозвішчы як Волкаў, Пётр Савіцкі, Марк Далецкі, не патрабуюць рэкамендацыі не толькі ў Бела-стоку. Старыя драўляныя царкоўкі і новыя мураваныя храмы, захад сонца над Нарвай і белыя гусі на зялёным беразе Буга, буслянка на страсе клуны і рэзбленыя шчыт вясковай хаты, зіма ў пущы і асветленыя свечкамі тварыкі дзяцей на Грабарцы — усё пуда! Узброеныя лінзамі фотааб'ектываў вочы гэтых майстроў могуць знайсці прыгожае нават у *блёкавым* пейзажы сучаснага горада.

Тэксты для даведніка пісалі тры аўтары: Крыстафор Аляксук, Дарафей Фіёнік і Яраслаў Харкевіч. Скіраваныя яны, перш-наперш, на турыста з Польшчы ці яшчэ далейшага захаду, які ведае гісторыю і культуру круга заходняга хрысціянства. Уводзяць у гісторыю і традыцыю праваслаўя ды паказваюць галоўныя адрозненні ўсходняга хрысціянства ад каталіцызму.

Прапанаваныя турыстычныя маршруты па ўсходняй Бела-стоцчыне — пешаходныя, на ровары, байдарцы, машыне — будуць цікавыя не толькі прыезджым, але здзіўляць не аднаго ўраджэнца Бела-стоцчыны. Якія тут магчымасці адпачынку, якое дохоўнае багацце, якая пашана традыцыі! — хочацца ўскрыкнуць, гартаючы кніжку.

Рэдактар выдання ва ўступе прэзентуе Бела-стоцчыну як Эдэм, дзе паветра чыстае, трава зялёная і вада сіняя. А людзі дбаюць адно пра тое, каб захаваць спрадвечную традыцыю, у якой знаходзяць душэўны спакой і найбольшую вартасць жыцця: „У свеце модаў, якія мяняюцца з маланкавай хуткасцю машыны на аўтастрадзе, у свеце кар'ер, жарсці і грошай, традыцыя стаецца ўказальнікам, а нават больш таго — бяспечным прыстанішчам, у якім можна знайсці сваю тоеснасць”.

Гэтыя банальнасці, аднак, не абніжаюць вартасці кніжкі. Так, проста, пішуць усе турыстычныя даведнікі, ці то пра індзейскую рэзервацыю ў Арызоне, ці запаведнік прыроды Серэнгеті ў Кеніі, ці збудаваны нанава пасля бамбёжу ў апошнюю вайну нейкі нямецкі гарадок. Даведнік „Спежкамі праваслаўя”, апрача пэўнай порцыі пафасу і неабходнай у такіх выпадках аўтарэкламы, дае салідную інфармацыю пра начлегі, харчаванне і культурныя мерапрыемствы ў нашым рэгіёне. Павінен ён стаць на Бела-стоцчыне настольнай кнігай. І вітрыннай — у кіёсках, крамах, гатэлях. Тым больш, што выдавецкае мастацтва тут першакласнае!

М. В.

Ścieżkami prawosławia. Białostocczyzna. Pod redakcją Anny Radziukiewicz, Białystok 1997

Зорка

СТАРОНКА ДЛЯ ДЗЯЦЕЙ

Загадкі!

Усіх нас корміць, а сама есці не просіць. (клявзе)

Без ног бяжыць, без вачэй глядзіць. (вада)

Хутка грызе, дробна жуе, а не глытае. (мыш)

Даслала Аліна СІРОЦКА

Хрысціны ў Аўгустове

1814 год. У сяле Аўгустова, жыхары якога яшчэ з ягелонскіх часоў лічыліся бельскімі мяшчанамі, прыходзіць на свет Божы сын Пятра і Марысі Навіцкіх. Хрысцяць яго Іванам. На хрысцінах у Аўгустове гасцюе а. Іона, ігумен Мікалаеўскага манастыра ў Бельску. Прыбывае таксама Рох Сікорскі, сябар Пятра, які хрысціны гэтыя апісаў у сваім дзённіку „Запіскі падляшскага мешчаніна. 1790-1816”.



Бабуля, а. Іона і кума.

Такі сюжэт яшчэ не паяўляўся ў школьным самадзейным тэатры.

Дарафей Фіёнік, апыкун тэатральнай дзіцяча-маладзёжнай групы „Ягуштова” перакананы, што традыцыя роднай мясцовасці жыве ў кожным чалавеку. У сённяшні час трэба аднак шмат працы, каб вярнуць гэту свядомасць.

— Спачатку дзеці бунтаваліся, — успамінае ён, — але пасля некалькіх рэпетыцый пачалі з энтузіязмам удзельнічаць у занятках. Зварот да роднай эстэтыкі напайнае чалавека жыццёвай энергіяй і пачуццём гонару.



Карагод з кашай.

Пячнік Глеб

Мінка Глеб печ будаваў,
Кафлі сам на цэглы клаў.
Каб агонь грэў печцы бокі,
Склеіў гонкую сцяноўку.
Працягнуў ляжайку дзеду,
Каб пагрэў спіну ў патрэбе.

Хрысціны ў Аўгустове пачаліся ўпрыгожваннем кашы. Гэты абрад спаўняла кума і яе суседкі-маладзіцы. Пасля шыкарнага ўпрыгожання хрысціннай кашы жанчыны ладзілі карагод. Кума слала сабе на галаву ручнік, ставіла там пасудзіну з кашай і разам з жанчынамі абыходзіла сяло. Абраду спадарожнічалі спецыяльныя для гэтай нагоды песні.

Вельмі цікава прадставіла ролlo кумы Юстына Вышкоўская. Яна не толькі прывабна і смела паводзіла сябе на сцэне. Дзяўчынка выступіла ў святочным адзенні сваёй пра-

Ну, а ніжай, каб для хлеба,
Шчэ зрабіць „пячору” трэба...
Печ, здаецца, аж да неба,
І як сонца грэе Глеба,
Ўсю мядзведзеву сямейку:
Федзю, Тэклю і Сяргейку.
Дзед Міхайла, баба Варка
Кажуць: „Вось дык гаспадарык!”
Міра ЛУКША


бабкі аўтэнтычнай рэгіянальнай вопратцы канца XIX ст.

Сярод акцёраў вылучыліся таксама Аля Асташэвіч (іграла ролlo мамы Іванка) і Аня Бусловіч (суседка). Натуральна зайграў сваю ролlo Дарафей Фіёнік. Ён выступіў як ігумен бельскага Мікалаеўскага манастыра а. Іона.

Цікавымі матывамі спектаклю паказаліся не толькі прызабытыя абрады як каша, успамаганне бабулі, гуцанне бацькоў і кумоў дзіцяці, але і багаты рэпертуар абрадных песень. Некаторыя з іх сталі ўжо шырэй вядомымі. Прыгадайма тут, хача б, жартоўную песню „Ой і кум да кумы заліцяецца” ці „Клёном-лістом”. Сярод спевакоў бліскуча вылучалася ліцзетка Мажэна Дзмітрэў.

Атмасферу пастаноўкі дапоўніла сцэнічнае афармленне ў выглядзе вясковай хаты.

Спектакль быў не толькі добрым урокам традыцыйнай эстэтыкі, але і сустрэчай з гісторыяй сяла.



Гуцанне мамы Івана.

Конкурс „Каралеўская пушча”

Я думаю, што ў гэтым конкурсе ў ніякім выпадку не павінны адсутнічаць чытачы „Зоркі”. Вось, у студзені г.г. Надляснiцтва Белаежа супольна з Белаежскім асяродкам культуры, Аддзелам ПТТК і войтам гміны Белаежа аб’явілі конкурс п.з. „Каралеўская пушча”, да ўдзелу ў якім запрашаюць дзяцей і моладзь. Арганізатары конкурсу чакаюць (да 30 мая 1998 г.) мастацкіх прац, выкананых адвольнай тэхнікай, у якіх будуць адлюстраваны прырода Белаежскай пушчы, ахова яе рэсурсаў, гаспадаранне тут чалавека, а таксама мясцовыя традыцыі, звычаі, людзі ці турыстычныя аб’екты.

Вынікі конкурсу будуць аб’яўлены 15 чэрвеня 1998 г. Працы можна дасылаць на адрас: Nadleśnictwo Białowieża, ul. Wojciechówka 4, 17-230 Białowieża. Тут таксама можна больш падрабязна даведацца аб конкурсе. Інфармацыю можна атрымаць у Анджея Антчака (н-р тэл. 681 2405) і Кшыштафа Замойскага (н-р тэл. 681 2410). За мастацкімі парадамі можна звярнуцца да дырэктара Белаежскага асяродка культуры Леха Навацкага (н-р тэл. 681 2460).

Жадаю поспеху!

Пётр Байко

Дзеткі з „Васілёчкаў”



Напэўна, многія з чытачоў „Зоркі”, ды не толькі тыя, што жывуць у Бельску, чулі пра бельскі самадзейны калектыў „Васілёчкі”. Заснаваны ён быў ужо даўно — у 1964 годзе. Яшчэ тады вас не было на свеце, а нават і мамы ды таты вапшы яшчэ не ўсе нарадзіліся.

У будучым годзе „Васілёчкі” будуць спраўляць сваё 35-годдзе. Доўгі час гэтым калектывам кіраваў спадар Сяргей Лукашук. Выступалі яны найперш у Бельску і блізкай ваколіцы, а пасля — штураз далей: у Беластоку ды ў іншых гарадах Польшчы, на Беларусі і ў іншых краінах.

Цяпер калектывам кіруе спадар Уладзімір Сахарчук. Нядаўна „Васілёчкі” выступілі на фестывалі „Беларуская песня '98” у Беластоку. Калі яны ўвайшлі на сцэну, сярод публікі

пачуліся галасы: «Во, з „нарыбкам” прыхалі!»

Справа ў тым, што членамі калектыву ад нядаўна з’яўляюцца дзве музыкальныя дзяўчынкі: Эмілька і Марта Далінскія, дачушкі акампаніятара Веслава Далінскага. Эмільцы ўжо сем гадоў і яна вучыцца ў першым класе, а Марце — усяго чатыры з паловай.

Але не глядзі, што Марта малая! На сцэне яна зусім не баіцца і бойка іграе на трашчотцы. Яе старэйшая сястра іграе на больш складаным народным інструменце — валкаўніцы.

Любяць дзяўчаткі ездзіць з калектывам на выступленні. А мо не страшна ім быць на сцэне, перад шматлікай публікай, бо побач — іх тата...

Ада ЧАЧУТА

Фота Сяргея Грынявіцкага

Польска-беларуская крыжаванка № 11

Запоўніце клеткі беларускімі словамі. Адказы (з наклееным кантрольным талонам) на працягу трох тыдняў дашліце ў „Зорку”. Тут разыграем цікавыя ўзнагароды.

Адказ на крыжаванку н-р 6:

Малеча, вакал, каліва, кулік, каснік, міг.

Сум, вакса, валун, кілім, чаравікі, лак.

Узнагароды, запісныя кніжкі, выйгралі: **Аня Касцючук** з Кленік, **Агнешка Качаноўская** з Чыжоў, **Марта Добаш** з Бельска-Падляскага і **Андрэй Крук** з Новага Корніна.

Віншуем!

Узнагароды можна ўзяць у рэдакцыі „Нівы” або чакаць іх у сваёй школе.

			Wiąz			
			Temat			
			Niewolnik			
		Jar				
		Rzepa				
		Okazja				
	Ar					
	Aluzja					
Pies						
Wstyd						
			Bóg	Don	Wypiek	Rzeka
					Osa	
Rondo						
						Taca
Magnat						

Дубава доля

Вырас у лесе дубочак. Прыгажуню яго пазывалі. Просенькі ствол, пругкія галінкі. Сонца яму свяціла, птушкі з усяго лесу прыляталі, каб яму песенькі співаць. А адна маладзенькая бярозка з вялікага кахання пачала лісточкі губляць. Рос дуб на паляны ў старой частцы лесу. Дрэвы вакол былі старыя і сумныя. Сосны-матулі нашчадкаў сваіх не выгадавалі і таму глядзелі на дубочка, як на сваё ўласнае дзіця. Пестуном рос дубочак.

Ганарыстым быў юнаком. На нікога не глядзеў, а ўсе ім захапляліся. Сваю карону трымаў ён высока і ніякім вятрам не кланяўся. Матулі-сосны свайго пестуна ад холаду і ветру бераглі. Хто быў яго бацькам? Адкуль ён узняўся ў гэтым лесе соснаў, вольхаў і бяроз — не ведалі дрэвы. Не ведаў таксама дубочак.

Толькі адзін клён на ўскраіне лесу гаварыў, што дубочак — падкідыш, а не кароль пунчы, што прынесла яго ў гэтую частку лесу вавёрка ды згубіла сярод соснаў.

Але вядома, што клён ніколі сябрам дуба не быў і мог гэта з чыстай зайздрасці выдумаць.

Рос дубочак не пераймаючыся тым, што пра яго гаварылі. Рос і прыгажэў. Так было да часу, калі ў лес прыйшлі малыя людзі, якіх дзецмі часта ў той далёкай краіне называюць. Пачыналася гэтая краіна там, дзе канчалася поле, на якое з ускраіны лесу глядзеў клён.

Прыйшлі ў лес гэтыя малыя варвары з самага ранку. Бегалі, крычалі і ламалі галінкі. Потым з ламачча зрабілі нешта накшталт сонца, але гэтае сонца не грэла, толькі паліла і знішчала кару. Праз нейкі час варвары-малалеткі пайшлі. Аднак штосьці пакінулі. Быў гэта маленькі кавалачак таго сонца, пры якім грэліся. Яны яго не бачылі,

бо згары ім здавалася, што прытапта-лі яго ботамі і залілі вадою, якую прынеслі ў кошыку, у каляровай бутэльцы. Але яно, тое злое сонца, толькі і чакала, каб яго гаспадары пайшлі.

Сядзеў той аскепак сонца ціхутка, а калі дзеці даходзілі да вёскі, пачаў кусаць ніжэйшыя галінкі. Кусаўся ён вельмі балюча і рос з кожнай хвілінай, рабіўся большы і большы. Згледзелі яго бацькі тых малых людзей, якія ў лес прыходзілі.

Пачалі лавіць тое сонца, капаць равы, ліць ваду і ўрэшце ўдалося ім загубіць страшэннага ворага лесу. Усё-такі многія дрэвы загінулі, а наш дубочак, прыгажун лесу, стаў аднабокім, апаленым інвалідам. Толькі дзякуючы дабраце прыроды ажыў і стаў паўнацэнным дрэвам, нават жалуды ў яго нарадзіліся. Гэтае цяжкое выпрабаванне скінула з плячэй дуба пагарду для іншых дрэў. З гэтай пары стаў ён добрым сябрам усіх ацалелых з вогненнага пагрому. Не быў ужо дуб прыгажунюм, але перастаў быць такім эгаістам, як раней. Цяжкае выпрабаванне і пагроза смерці многаму навучылі.

Так і з людзьмі, кажуць, бывае. Расце прыгажун, разумнее, здаецца ўсе пад яго нагамі.

Часта аднак здарыцца нешта і... за дзвярыма вялікага шчасця і вяселлі чакае няшчасце. Сядае вяселлю ў аўтамабіль, націскае да канца правую педаль бацькавае ці свае ўласнае. Свет адкрыты!

Эпілог гэтага бывае не заўсёды шчаслівы. Дай вам Бог, маладыя дубы, каб не агонь і не сутыкненне з нечым намнога цвярдзейшым за ваша цела, розуму вас навучыла. Няхай веру ў нямераныя ўласныя магчымасці папярэджвае не вельмі цікавая і прыгожая „бабуля” — аспярожнасць. Шчасця вам усім, мае дарагія.

Іаланта ГРЫГАРУК

Пачынаецца ўсё з любові

(пачатак у 8-ым нумары)

Летапісец: Частка чавцёртай: Уільям Шэкспір „Рамэо і Джульета”. Музыка: раманс „Зорка Венера”.

(На сцэне паяўляюцца Рамэо і Джульета. Рамэо падыходзіць да крэсла і выконвае балетную сцэну).

Рамэо: Што за святло ў акне мільгае? Джульета — Сонца. Устань ты, сонца, і забі месяц, які збылеў ад зайздрасці і злосці. Мая ўладарніца! Любоў мая, о, каб ты ведала. Яна гаворыць? Не... маўчыць. Гавораць толькі вочы. Трубадур, іграй!

(У гэтай хвіліне пачынае іграць трубадур „Зорку Венеру”).

Джульета: Рамэо, ах, чаму Рамэо ты, ад бацькі адрачыся, а не, дык пакланіся мне, што любіш і я дачкой не буду Капулецці.

Рамэо: Гаворыць! Гавары, мой светлы ангел! Над галавой маёй ты так жа зьяеш, як зьяе пасланец неба, калі плыве на воблаках лягнёных і смяротных закінуўшы галовы, у захапленні яму ўслед глядзяць.

Джульета: Не ты, адно імя тваё мой вораг. Ты ж сам сабой, зусім ты не Мантэкі. Бо што ж Мантэкі: твар, рука, нага ці што яшчэ. Імя другое ты сабе вазьмі. Бо што ж такое назва? Як ружу не заві, а пах той самы. Рамэо, каб не Рамеа быў і без імя застаўся б ён цудоўным. О, кінь імя Рамеа. Бо не яно частка цябе, а за імя ты ўсю мяне вазьмі.

Рамэо: Паслухаць мне яшчэ ці адказаць? *(Брэша сабака і яны ўцякаюць).*

Летапісец: Гэтэ — „Фауст”: „Ноч Вальпургіі” і музыка Рышарда Вагнера: „Ноч Валькірыі”.

(На сцэну ўлятае на мятле Ведзьма і кліча яшчэ дзвюх сябровак. Яны цягнуць з сабой галоўную Ведзьму. Пад музыку выконваюць танцы танец чараўніц).

Ведзьма I: На Брокен ведзьмы, на папас. Там рунь ужо чакае нас. Там Урыян у карагод сабраў увесь нячысты зброд. Хутчэй туды, на мётлах едзьма, смярдзіць казёл, смярдзіць і ведзьма.

Ведзьма II: Шырокі шлях, усім праход, а мы стаўкіліся на скале! Хто з віламі, хто на мятле. Цяжарнай раздусьлі плод.

Ведзьма III: Ды не зусім дакладна гэта: Хай зробіць крокаў сто кабета, Мужчына ж у адзін скок Паабганяець усіх жанок.

Ведзьма I: Хадзем за намі, Вы з аёр!

Ведзьма III: Віхуры сціхлі, змоўклі, ледзь завялі дзеся Ваўкі ў гарах.

Імчыцца гурт распусных Ведзьм, А следам іскры, серкі пах.

Ведзьма III: Чакайце, стойце, не крычаць!

Ведзьма I: Хто гэта енчыць наўздагон? *(На сцэну ўваходзіць апантаны Фаўст).*

Фаўст: Чаго яны гэтак снуюць, Каля плахі

Нешта гатуюць, Рыхтуюць, лунаюць, сядваюць І зноў узлятаюць.

Там чортава катлішча Варожыць і вядзьмарыць.

(Бегае ўкруг і патыкаецца з ведзьмай).

(працяг у наступным нумары)

Цаглінкі добрага, прыгожага



Хросны бацька калектыву „Цаглінкі” Аляксандр Бандарук складае пажаданні на рукі кіраўнічкі Валянціны Грыкі.

Ляўкоўскае керамічнае прадпрыемства не толькі дадае бляску тутэйшаму наваколлю, забудаванаму моцнымі, мураванымі дамамі, з прасторнай, як у вялікім горадзе, святліцай ды сваім гатэлем у самім Ляўкове, але і дбае пра духоўнае багацце жыхароў гэтай вёскі.

Менавіта на Ляўкоўскім керамічным прадпрыемстве больш дваццаці гадоў таму нарадзілася ідэя стварыць мастацкі калектыв. Тады дырэктарам прадпрыемства быў Канстанцін Майсёна і менавіта была гэта яго прапанова. Валянціна Грыка, кіраўнічка калектыву, канстатуе: „Я думаю, што спадар Майсёна любіў пакідаць па сабе „памяткі”. Узіць хаця б крамы на Гайнаўшчыне, а цяпер вось Беларускі музей”.

Валянціна прыйшла ў калектыв крыху пазней. У нас гэта, можна сказаць, сямейнае, тлумачыць яна мне. Душа рвалася да песні, ды і сяброўкі спявалі, заахвочвалі ў калектыв.

А ад самага пачатку (з тых, што і цяпер у калектыве) спявалі: Ніна Рэнт, Вера Сват, Ірэна Мірановіч, Марыя Русіновіч, Надзея Кабаць, Вера Осяк. Усе яны працавалі на керамічным прадпрыемстве. Адразу ў калектыве сабралася каля трыццаці чалавек. Майсёна даў інструктар. Быў ім Аляксандр Лукашук. Пасля доўгі час калектывам кіраваў настаўнік Васіль Целушэцкі, а яшчэ пазней пачалі прыязджаць музычныя інструктары з Беларусі. Спачатку быў гэта Вячаслаў Пакумейка, цяпер вось ужо амаль пяць гадоў даязджае Мікалай Мяжэнны — выкладчык Гарадзенскага мастацкага вучылішча. У Ляўкове ён бывае столькі, колькі трэба. Вядома, перад такімі важнымі імпрэзамі, як Фэстываль беларускай песні ці нейкімі паезд-

камі, трэба бываць часцей, але і так ён тут праводзіць рэпетыцыі з калектывам не менш, чым два разы ў месяц.

За апошні час вельмі ўзрасло майстэрства калектыву, пашырыўся яго рэпертуар. Сёлета на V Фэстывалі яны занялі высокае другое месца ў катэгорыі апрацаванай песні.

...Калі ўжо „хрысцілі” ляўкоўскі калектыв 24 лютага 1979 года, Канстанцін Майсёна ўжо не было на прадпрыемстве, а дырэктарам стаў Аляксандр Бандарук. Першым знакам яго прыхільнасці да ляўкоўскіх „Цаглінак” было тое, што ён згадзіўся быць хросным бацькам калектыву і сам пачаў спяваць у „Цаглінках”. І толькі ад часу, калі месцам яго пастаяннага жыхарства стала Гайнаўка, ён спявае ў хоры Гайнаўскага дома культуры. Дык як тут было не клапаціцца пра сваіх „артыстаў”? І трэба падкрэсліць, што гэта прывычка засталася ў яго да сёння.

Гэты калектыв, гаворыць мне дырэктар А. Бандарук, асацыюецца ў маім уяўленні з нашым прадпрыемствам. Ужо сама назва „Цаглінкі” гаворыць за тое, што гэта наш калектыв. Апрача таго, ён жа і рэкламуе наша прадпрыемства. І таму, калі ёсць найменшая магчымасць дапамагчы яму, мы гэта робім.

...Першы раз выступілі на фэстывале ў паднараўчанскіх Свінарых. Вера Осяк дзеліцца са сцэны тадышнімі ўражаннямі. Калі мы ў Нараўцы занялі першае месца, дык думалі, кажа яна, што ўвесь свет належыць нам. А вось і цяпер, пасля гала-канцэрта, былі мы ў нябёсах. Але што ж, калі з маладымі ў нас кепска, а мы выкрушваемся... (немалады мужчынскі голас з залы: „Дай Божа ім здароўя!”).

Пасля пачалі ездзіць далей. Спачатку ў недалёкія вёскі, у Беласток, а пазней і ў Гародню, Пінск, Варшаву ды яшчэ шмат куды. І спеў іх становіцца што-раз больш зладжаны. Коля (Мяжэнны) умее трымаць дысцыпліну, расказваюць харысткі, а гэта ж залог поспеху.

І яшчэ пра адну асобу гавораць тут абавязкова. Валянціна Грыка — яна ў нас кіраўнічка святліцы, але і кіраўнічка калектыву, падкрэсліла Вера Осяк, калі мы гаварылі з ёю яшчэ ў Беластоку, пасля цэнтральнага агляду „Беларускай песні '98”. Гэты чалавек нас у калектыве трымае, мы ў адну сям’ю цэментуемся дзякуючы ёй.

Напэўна, кіраўніццы прыемна было пачуць гэтыя словы, тым больш, што самому пра сябе што скажаш?! Вось і Надзея Кабаць падкрэсліла: „Нельга самім хваліцца. Стараемся!” З гэтага вынікае, што праўду сказала сакратар Беларускага таварыства В. Ласкевіч (вяла канцэрт): гэтых працавітых людзей гнаць да спеву не трэба!

Урачыстае святкаванне дваццацігоддзя „Цаглінак” адбываецца 28 лютага г.г. у ляўкоўскай святліцы. Шмат тут сёння гасцей, ды гэта не толькі ўлады Нараўчанскай гміны (войт Мікалай Павільч, старшыня Рады гміны Яўген Валкавыцкі, старшыня ГОКа Андрэй Скепка), якія завіхаліся тут як маглі, але і два паслы ў Сейм (Сяргей Плева і Ян Сычэўскі), і консул РБ у Беластоку Мікалай Крэчка з жонкай, і прадстаўнік Міністэрства культуры РБ Аляксандр Сасновіч, які ў падарунку калектыву прывёз два нацыянальныя касцюмы (мужчынскі і жаночы) з ручной вышывкай



Ужо амаль пяць гадоў з калектывам працуе музычны інструктар Мікалай Мяжэнны.

пасол Ян Сычэўскі, сакратар ГП Валянціна Ласкевіч і прадстаўнікі гміннай улады ў Нараўцы.

Акрамя нараўчан на канцэрт прыхалі жыхары навакольных вёсак, між іншым з Ляўкова, Міклашэва і Альхоўкі.

Гледачоў з Нараўкі было чамусьці няма, хаця білет каштаваў сімвалічныя два злотых. Тыя, што не прыйшлі, могуць цяпер шкадаваць. Другі такі канцэрт пэўна няхутка Нараўка пабачыць.

Пасля канцэрта можна было купіць касету „Звонкія галасы Беларусі”, каб у хатнім зацішшы яшчэ раз вярнуцца да высакародных пачуццяў, якія пакінулі нараўчанам госці з Мінска.

Мікалай ВАРАНЕЦКІ



Вера Осяк была адной з пачынальніц.

(сама я дакраналася). Быў таксама Анатоль Вакулчок, дарадчык Владзімежа Цімашэвіча, быў дырэктар Аддзела культуры і турызму Ваяводскай управы ў Беластоку Казімеж Дэркоўскі, быў мясцовы пробашч Леанід Янкоўскі і хросны бацька калектыву (маці — былы бухгалтар Беларускага таварыства Галена Мялешка), было таксама тэлебачанне і яшчэ іншыя фотакамеры.

Са сцэны плывуць песні, якімі калектыв „Цаглінкі” праслаўляў беларускае мастацтва на працягу дваццаці мінулых гадоў. Лёгка спяваецца ім, бо яны тут гавораць на амаль чыстай беларускай літаратурнай мове. Не глядзі, што сёння калектыв спявае не ў поўным складзе, бо ў шасцярых жалеба і яны не выступаюць. Чуваць бойкія песні „Ой, ляцелі гусі з броду”, „На вуліцы грымата” ды іншыя. А песню „Ляўкова, Ляўкова” на словы і музыку Мікалая Мяжэннага калектыву быў вымушаны развучыць за два дні (Коля дацягнуў да канца!).

Выступаюць таксама мастацкі калектыв з Нараўкі і абаяльны маладзёжны калектыв „Лучына” адтуль жа, а таксама калектыв „Чыжавіне” — з суседняй гміны. Зусім нядаўна яны святкавалі сваё дзесяцігоддзе і там выступалі „Цаглінкі”.

А пасля — віншаванні, кветкі, падарункі юбілярам. Але над усім лунаюць беларускія песні, якія заспявалі нам ляўкоўскія самадзейнікі. Яны — быццам асобныя раздзелы, цаглінкі, а кожная цаглінка — гэта новае дасягненне ў імкненні да добрага і прыгожага.

Ада ЧАЧУГА

Фота Сяргея ГРЫНЯВІЦКАГА

Цудоўны канцэрт

Цудоўны канцэрт адбыўся ў Нараўцы 21 лютага. БГКТ наладзіла тут выступленне Дзяржаўнага акадэмічнага народнага хору Беларусі імя Цітовіча. Рэдка з’ява, калі ў гмінным вясковым цэнтры выступае такі заслужаны і шырокавядомы калектыв. На невялікай па размерах сцэне мясцовага дома культуры артыстам было цеснавата, але канцэрт прайшоў паспяхова.

Цэлую гадзіну ліліся звонкія беларускія народныя песні. Яны перапляталіся маланкавымі віртуознымі танцамі. Песні, танцы, музыка і чароўныя ўборы стварылі цудоўны, непаўторны настрой. Лютаўскі вечар быў надзвычай цёплы.

У захапленні гледачы слухалі такія песні, як: „Ой, у полі тры крынічанькі”, „Як пад горкай ля вады”, „Цераз рэчаньку, цераз балота”, „Ой, каліна, ой, маліна”, а таксама польскія: „Зялёнка кукуе” і „У маім агародчыку”. Асабліва кранула душу сучасная песня „Маміны рукі”.

Публіка доўга не адпускала артыстаў са сцэны і яны былі вымушаны выконваць песні на біс. Кожны пункт праграмы быў доказам высокага выканаўчага майстэрства калектыва, якім кіруе прафесар Міхась Дрынеўскі.

На канцэрце прысутнічалі: старшыня Галоўнага праўлення БГКТ,


Першыя ластаўкі

Амаль штогод, пераважна ў разгары турыстычнага сезона, нехта выдае новыя паштоўкі, якія папулярныя ў Беларускую пушчу. У гэтым годзе першым выдаўцом аказалася Паўночна падляскае таварыства аховы птушак. Выпусціла яно невялікую серыю паштовак, з якіх дзве паявіліся ў продажы ў Белавежы ўжо напрыканцы лютага. На адной паштоўцы бачым стоячага ў высокіх, лясных травах зубра, з надпісам: „Прывітанні з Белавежы”, на другой — агульны від белавежскай царквы ў промнях заходзячага сонца. Аўтарамі здымкаў з’яўляюцца Пшэмыслаў Бяліцкі і Рос-Мары Рогведэр. Абедзве паштоўкі даволі ўдалыя і карыстаюцца ўжо поспехам першых сёлёных турыстаў.

Пётр БАЙКО

Кушнер

Калі кажухі выйшлі з моды, пачаўся заняпад кушнерства. Яраслаў АДЗІЕВІЧ — сёння 70-гадовы пенсіянер, жыхар Орлі гарбарствам і кушнерствам займаецца ўжо больш за паўстагоддзя, а яго вырабы вядомы далёка за межамі мястэчка.



— Пачынаў я з нуля, — успамінае кушнерскі майстар. — Маё дзяцінства і юнацтва, босае і галоднае, прайшло на 10-гектарнай бацькоўскай гаспадарцы. У 1946 годзе пайшоў я на два гады вучыцца апрацоўваць і вырабляць шкуры ў Фёдара Себесюка ў Бельску. У 1948 годзе прызвалі мяне на 27 месяцаў у войска. Служыў я пагранічнікам у Шчэціне. Пасля войска вярнуўся я ў майстэрню Себесюка і працаваў там работнікам, а праз два гады вярнуўся дадому, у Орлю. Тады можна было кушнерыць, але нельга было вырабляць шкуры, бо ўлады не давалі на гэта дазволу. Але гарбарскай справай людзі займаліся нелегальна, нягледзячы на тое, што хаця за гэта пагражала

турэмнае зняволенне. Хаця нядобразычліўцы і на мяне пісалі даносы, аднак міліцыі злавіць мяне не ўдалося. Мабыць, ратавала мяне яшчэ і тое, што быў я кіраўніком мясцовага дома культуры ды спяваў у беларускім калектыве „Арляне”.

Ажаніўся я ў 1956 годзе і сем гадоў жылі мы пры бацьках. Першыя кажухі шыў я ў кухні пры свечцы або газоўцы. Электрычнасць была тады рэдкай з’явай і нямногія маглі сабе дазволіць карыстацца электраэнергіяй. Усё рабіў я ўласнымі рукамі: вырабляў шкуры, шыў, вышываў, рабіў гузікі і ніці. З часам паставіў я свой дом, а потым майстэрню. У Нурцы-Станцыі купіў я машыну, старэйшую за мяне.

Перад пачаткам дублення трэба было апаніць якасць сырцу пры дапамозе зроку, дотыку і нюху. Потым сырыя шкуры кансервавалі соллю, затым гарбавалі пры дапамозе раслінных, хромавых або замшавых рэчываў. Для гэтага патрэбна было адпаведнае начынне і абсталяванне, напрыклад, драўляны цытрок, кадзь, бубен, ступа. Каб вырабіць 20 аўчын трэба 20 літраў вады і 2 кг мурашынай кіслаты. Пасля ачысткі праводзілася мяздрынне — устараненне на шліфавальным станку мяздры, у выніку чаго шкура становіцца мяккай. Чарговая працэдура — гэта пакрыццё тлушчам, глянцаванне, фарбаванне.

Цяперашні кажух не баіцца дажджу. Але калісьці людзі не ведалі храмавання шкур і калі ішоў мокры снег, выварачвалі кажух воўнай уверх. Зараз кажухі выйшлі з моды, а і зімы сталі лагодныя, без лютых маразоў. Людзі цёплыя кажухі ўспамінаюць зімою. І найчасцей тады кліенты заходзяць у маю майстэрню...

Запісаў Міхал Мінцэвіч
Фота аўтара

Сучаснасць і мы

Ужо дзевяць гадоў мінае з таго часу, як у краіне між Бугам і Одрай памяняліся палітычныя абставіны. Гэтыя змены мелі і маюць уплыў на наша звычайнае жыццё. І хаця многае памянялася, але на жаль, не ўсё пайшло ў лепшы бок. І як не дзіўна, цяпер у Польшчы настаў цяжкі час вялікіх псіхічных выпрабаванняў. У многіх людзей сярэдняга ўзросту асталося вельмі мала радасці, веселасці, надзеі на лепшую будучыню сваю і сваіх дзяцей. Кожны глядзіць толькі, каб утрымацца на паверхні, і думае як пражыць хаця тых некалькі дзён да канца месяца. Справа не ў тым, што становіцца цяжкое, але ў тым, што яно ў многіх выпадках амаль бязвыхаднае. Няма дзе і за што жыць. Такое бывае з тысячамі маладых сем’яў.

І як бы не глядзець на гэтую справу, пытаючы, чыя гэта віна і ці сапраўды таго мы хацелі, найбольшы цяжар упаў на плечы зусім да гэтага непадрыхтаваных маладых і вельмі маладых людзей. Выпускнікі прафесійных школ, тэхнікумаў, ліцэяў і вышэйшых навучальных устаноў не знаходзяць свайго месца ў жыцці і ў грамадстве. Яны непатрэбныя! Ці сапраўды?

Такога аблічча капіталізму ніхто з нас і не думаў аглядаць.

Памятаецца мне як раней гаварылася, што многія не цэняць работу. „Каб на гэтых п’яніцах і лодараў урэшце якісьці біч знайшоўся”, — казалі. Біч знайшоўся, але ўдарыў ён зусім не па тых плячах, што ўсе спадзя-

валіся. П’яніцам замена сацыялізму капіталізмам у нічым не пашкодзіла. Жывуць яны і паўсюдна путаюцца паранейшаму. У Беластоку, Гайнаўцы, а таксама ў кожнай вёсцы, сустрэць іх можна на вуліцы, у аўтобусе, на лобным аўтобусным прыпынку. На гарэлку ім грошай хапае, а як жывуць іх сем’і, лепш не пытаць. Цяжка жывецца дзецям і жонкам такіх людзей, але таксама не лягчэй маткам, якія па розных прычынах адны выходзяць дзяцей. Не намнога лягчэйшы і лёс маладых сем’яў з малымі дзецьмі, калі гэтыя маладыя людзі беспрацоўныя.

Маладыя людзі часта не чакаюць вялікіх грошай, хочуць толькі рабіць штосьці карыснае. Хочуць нейкай стабільнасці ў жыцці, месца ў грамадстве. Гэта няпраўда, што ўсе маладыя людзі — вялікія эгаісты і гультай.

Часта гэтыя маладыя дзяўчаты і хлопцы намнога лепшыя чымсьці старэйшыя пакаленні, а гэта таму, што не сапсавала, не скрывіла іх яшчэ жыццё. Многія з іх гэта ідэалісты, якія свята вераць у вартасць чалавека і яго годнасць. А пошукі работы, бязвыхаднае становішча забіваюць у іх усё што светлае, вартаснае. Ужо ў пачатку жыцця трацяць тую энергію, якая павінна служыць ім доўгія гады. Маю надзею, што нашы ўлады ў хуткім часе знойдуць выхад з гэтай цяжкай сітуацыі, дадуць магчымасць развіцця маладым і трохі старэйшым людзям. Час бязжыцця!

Іаланта Грыгарук

Падзяка

Спадары М. надумалі адкрыць краму. Спатрэбілася прадаўшчыца. Зараз цяжка знайсці добрасумленнага прадаўніка ў гандлі. Таму купцу доўга прыйшлося разглядацца за кандыдатам. Выбраў Ірэну.

Жанчына была маладая, з адукацыяй, без дрэнных прывычак. А і пра бацькоў нельга нічога дрэннага сказаць. З жонкай спадара М. знаёмая была, сяброўкай лічылася. Пані М. неаднойчы размаўляла з Ірэнай наконт працы. Урэшце дамовіліся.

Крама змяшчалася ў рухлівым пункце, насупраць школы і таму кліентаў з першага дня хоць адбаўляй. Прадаўшчыца акуратна абслугоўвала кліентаў, таму і пашану ў хуткім часе заважвала.

Ірэна працавала ад світання да змроку, па дзесяць гадзін, а то і больш. У час пастаўкі тавараў заста-валася даўжэй, каб толькі сваім шэфам дагадзіць.

І так цяклі дні. Мінуў месяц-другі. Прадпрымальнік убачыўшы, што зацікаўленасць кліентаў крамай павышаецца, а прыбытак уяўліваецца, стаў больш тавараў пастаўляць.

З надыходам вясны справа ў прадаўшчыцы пачала ўскладняцца. Прабываючы даўжэй на рабоце, Ірэна занябоўвала сям’ю. Для сваіх дзетак гасцем у хаце была. Мацярынскага цяпла іх пазбаўляла. Мужык непрыхільна пачаў адзвацца наконт даўжэйшага прабывання на рабоце. Ды і бацька Ірэны крывым вокам на гэта глядзеў.

— Скажы крамару, няхай зарплату павысіць, — казалі Ірэне. — Мала што даўжэй працуеш на штодзень, то і ў нядзелю спакойна адпачыць не даюць.

Жанчына доўга не адважвалася шэфу пра павышэнне зарплаты намякнуць. Аж паступіў такі дзень.

— Пане М., — нясмела адазвалася прадаўшчыца, — можа бы так некалькі злотых прыбавілі? Работы ўдвая ўвлячылася. А я ж адна...

— У мяне няма лішніх грошай! — груба заявіў спадар М. — А калі спатрэбіцца табе вольны дзень, мы самі цябе заступім у краме. Канец і кропка!

Незадоўга потым Ірэна прыкмеціла, што прадпрымальнік інакш да яе

пачаў адносіцца. А і ад даўнейшай сяброўкі (пані М., значыцца) халадком павяла.

Аднойчы крамар сказаў: „Заўтра перападлік робім. Новая прадаўшчыца паступае на работу...”

Перападлік прайшоў паспяхова (дарэчы, і раней не інакш было). З таго часу дзве прадаўшчыцы сталі працаваць у спадароў М. Стараліся маладзіцы як маглі, каб шэфа задаволіць, а ён быццам бы гэтага і не прыкмячаў. Ірэне ўжо канчаўся год працы. Калі крамар абвясціў новы перападлік, прадаўшчыцы не прыкмячалі ў тым нічога незвычайнага. Аднак здарылася тое, аб чым ніхто і не падумаў.

— Ты ўжо можаш ісці дамоў, — кінуў шэф Ірэне, калі перападлік набліжаўся да канца. — Мы самі закончым. Ключы ад крамы аддай, ты ўжо не будзеш працаваць... Зарплату атрымаеш пазней, як „усё будзе добра!”

Так падзякавалі спадары купцы дзяўчыне за амаль гадавую добрасумленную працу.

У краме засталася працаваць адна Альжбета. Ірэне не выплацілі апошняй зарплату. Толькі пазней пайшла па пасёлку чутка, што яна быццам бы недастачу зрабіла.

Альжбета працавала таксама (як раней Ірэна) амаль год. Як ні старалася дзяўчына, не дагадзіла шэфам. Увольнілі і яе з работы. Пасля яшчэ некалькі прадаўшчыц увольніў спадар М. Вядома, прыватнаму прадпрымальніку ўсё дазволена рабіць на сваім прадпрыемстве. Нават парушаць законы.

Нехта данёс у фінансавую ўстанову, што прадпрымальнік М. махлярствам займаецца. Ашукоўвае не толькі сваіх працаўнікоў, але і дзяржаву, бо належных налогаў не плаціць.

Прыехаў чыноўнік з раёна. Пайшоў да кожнай былой прадаўшчыцы паасобку (да гэтых, што працуюць зараз таксама), запісаў іхнія паказанні ў пратакол, колькі і як працавалі, якую зарплату атрымоўвалі і быццам сказаў: „Дрога то яго бэндзе коштаваць.... Пэўне тэго товару зэ склепу не выстарчы...”

Чыноўнік ад’ехаў. Збраў з сабою паказанні жанчын. І ўсё па-даўнейшаму засталася. Толькі ў сэрцах увольненых прадаўшчыц крыўда засталася па сённяшні дзень.

Кастусь Млынарскі

Белае возера

Калісь улады казалі, што наша дзяржава — адна з перадавых па вытворчасці малочных прадуктаў. Гаварылася тады, што ў нас „plynie rzeka mleka”. І сапраўды, хаця малако ў скупцы было таннае, дык і малочныя прадукты не былі дарагія. Цяпер, калі мы пачалі сілаю ўпыхацца ў Еўрапейскую Унію, а заходнія дзяржавы прызналі наша малако някасным і перасталі браць ад нас малочныя прадукты, то з белае рэчкі паўстала вялікае возера, адкуль няма ніякага адплыву. У такой сітуацыі малочныя заводы прынялі добрую тактыку: пачалі па-новаму даследаваць малако і ў выніку амаль знік першы клас, а застаўся пераважна другі і трэці. Аднак у „злеўнях” яно зліваецца ў адзін танк і калі трапіць у малачарню, зноў пераўтвараецца ў першакласнае, бо нам таннейшых прадуктаў другога і трэцяга класаў не прадаюць.

Мне 14 лютага давялося гутарыць

з гаспадарамі з Міхалова, Кляшчэляў і Лубіна-Касцельнага, якія маюць добрыя абары, даяркі і халадзільныя бакі, але ўсё роўна малако ў іх другога і трэцяга класаў.

Нашы ўлады кажуць, што калі будзем уваходзіць ва Унію, то трэба будзе ад многага адрачыся, каб прыставацца да заходніх стандартаў. Селянін, які будаваў абору, цяпер павінен адрачыся ад малочных кароў, які пабудоваў свінятнік, павінен спыніць свінагадоўлю і г.д.

Цяпер нашым уладам заходнія дзяржавы дыктуюць што рабіць, а тыя ўсё скрупулёзна выпайняюць, нягледзячы на становішча сялян і рабочых. Пераконваюць нас, што ўсё знішчыла камуна і самі не могуць нават адрамантаваць дарог, якія пры камуне пабудавалі. Нам, сялянам, было і ёсць цяжка, а будзе яшчэ цяжэй. За рабочымі і сялянамі няма каму заступіцца.

Мікалай Лук’янюк

Прыгадаеш — зусім другі свет

— Што тут вам расказаць? — з пытання пачынае свой расказ пра мінулае 80-гадовая жыхарка Орлі Зінаіда НЯДЗЕЛЬСКАЯ. — Цяпер у мяне ногі хворыя і я з хаты не выходжу. Калі ляжу вечарам, то мне ўсё прыпамінаецца, усё перад вачыма стаіць. Цяпер, калі прыгадаеш былое, зусім другі свет здаецца.



Зінаіда і Сяргей Нядзельскія.

Калісь людзі басаноў хадзілі і з адной міскі елі. Лыжкі драўляныя былі; пасля сталі іх адліваць з алюмінію і дарабляць драўляныя тронкі. Пры сталае сядзела ўся сям'я, а на ім ставілі адну міску з бульбай, другую — з капустай.

Вясной людзі садзілі рэпу, рэдзьку, якіх самі елі. Цяпер даюць іх толькі жыве. Рэпу абіралі такім вяночкам, а лупіны сушылі. Потым дадавалі іх да варанай капусты, часам кідалі яшчэ сушаных грыбоў. Гэта была свайго роду акраса, замест мяса. Сеялі лебяду на боршч, і крапіву таксама, а потым сушылі. Гаварылі тады, што добрая страва атрымаецца. Тадышнія жыццё бы-

ло не такое, як цяпер. Хіба людзі больш здаровыя былі, бо ніхто да лекара не хадзіў. Жыў сабе чалавек, пакуль не памёр. Праўда, многа тады памірала дзяцей, але сем'і былі вялікія. Цяжка было жанчынам, якія многа разоў радзілі. Сёння маладыя маюць адно дзіця або двое і больш не хочуць.

Спалі на сенніках, без прасціны. Пярыны ніхто нават не бачыў, бо гусей па вёсках не садзілі. Гадаваць гусей нашы людзі навучыліся ад яўрэяў.

Калісь крупы ў ступе таўклі. Сыпалі ў яе ячмень і білі зерне таўкачом, аж куцця атрымалася, такі панцак. Пасля яго апалалі, значыць ачышчвалі крупы ад мяккіны і вазілі прадаваць. Дома з ячных круп варылі куццю на Каляды або на хаўтуры па нябожчыку. Да куцці дадавалі бобу.

Пазней людзі сталі памаленьку разжывацца. У хаце тады было страшна! Калі прыгадаеш усё былое, то здаецца, што гэта сон нейкі. Калі гаспадару трэба было намяшаць сечкі, то ў хату ўносілі драўляны цэбрык і ў ім мяшалі сечку з бульбай або мукою. Потым праз вушка цэбрыка закладалі палку і неслі гэта каровам. Будаваў хаты такім чынам, што ў адным памяшканні была і кухня, і пакой. Печ збівалі з гліны, потым ставілі ўжо з цэглы, тынкавалі глінай і бялілі. Пазней сталі будаваць кафляныя печы. Замест падлогі былі гліняныя такі. З часам падлогу з дошак рабілі ў каморы, а пасля ва

ўсёй хаце. Драўляныя падлогі мылі раз у тыдзень і засцілалі ходнікамі або плахтай. Дываноў тады на вёсцы не ведалі. Першыя дываны былі саматканныя, з кавалкаў розных тканін, упрыгожаныя кручковай вязкай.

Калісь, калі закалолі вепрука, ніхто не рабіў вырабаў, толькі мяса рэзалі на кавалкі, салілі і захоўвалі ў пограбе, студні, каморы або на гарышчы.

Асвятлялі памяшканні пры дапамозе газавых лямпаў. Газ была дарагая, запалкі таксама. Дзялілі запалку на чатыры часткі або пазычалі агонь у суседзяў (жар насілі ў гаршчу). Самаробныя газуўкі рабілі з бутэлькі або банкі. У каго былі грошы, той купляў невялічкую лямпу без шкла. Пасля з'явіліся лямпы са шклом. Была так, што пры адной лямпе дванаццаць пакудзельніц прала. Збіраліся ў адной хаце ў зімовы вечар жанчыны і дзяўчаты з калаўроткамі, пралі кудзелю, спявалі, расказвалі, жартавалі. Сёння пры такой лямпе ніхто нічога не бачыў бы.

Цяпер у крамах тканінаў розных многа. А калісь у кожнай хаце былі кросны і трэба было жанчыне ўсё самай выткаць. Калі жанчына не ўмела саткаць палатна на сарочку, тады бяда была.

Так... Калісь людзі галадалі. Калі садзілі бульбу на полі, дык разрэзвалі яе на некалькі частак, каб у адной быў толькі адзін парастак. Цяпер ад сялян не хочуць купляць бульбы, бо няма збыту. Відаць, людзі маюць што есці, не галадаюць. Вось як свет адмяніўся.

Запісаў Міхал Мінцэвіч

Фота аўтара

Наша пошта

Шаноўная рэдакцыя тыднёвіка „Ніва”!

Паведамляю, што лобую „Ніву” з 2 па 7 нумар я атрымаў, за што вельмі Вам удзячны. Такім чынам, атрымаў я Вашу тыднёвіка і як быццам паразітую за яго кошт. А гэта, вядома ж, ставіць мяне ў даволі няёмкае становішча і вельмі непакоіць. Паведаміце, калі ласка, мне, ці магу я афіцыйна аформіць падпіску на Ваш тыднёвік.

З цікавасцю і задавальненнем працягваю разнастайныя па змесце матэрыялы, змешчаныя ў атрыманых экзemplарах (нумарах), а потым перадаю іх у Гудзевіцкі літаратурна-краязнаўчы музей, які ўзначальвае Волат Беларускага Духу спадар Алесь Белакоз.

Каб разгадаць прычыны катастрофы (катаклізму) Беларусі, я, здаецца, адшукаў яе „чорную скрыню” і цяпер спрабую яе расшыфраваць у розных жанрах сваіх літаратурных твораў.

Ва ўдзячнасць за ўвагу да мяне, выношу іх на Ваш высокі прафесійны суд.

Калі каторыя з гэтых твораў заслужаць Вашу станоўчую ацэнку, то можаце публікаваць іх у Вашым паважным тыднёвіку.

З глыбокай павагай да ўсіх Вас

Алесь Ляскоўскі,

пастаўнік-пенсіянер,

в. Сугакі, Ваўкавыскага р-на

Ад рэдакцыі: Грамадзяне Беларусі, на жаль, не маюць магчымасці падпісацца ў сябе на „Ніву”. Мы высылаем вам „Ніву” за кошт ганарараў ад нашых публікацый у тыднёвіку. Пішыце нам часцей і тады „Ніву” будзеце атрымліваць пастаянна. Дасланыя творы апублікуем.

„Наша ніва” і ўсходняя Беласточчына

Частка 11

У пятым нумары „Нашай нівы” за 1908 год у рубрыцы „З Беларусі і Літвы” была змешчана вельмі цікавая вестка аб нашым Гарадку. Была яна падпісана так: „Янко, а бацьку звалі Базыль”. Няма сумненняў, што гэта псеўданім. І гэта зразумела, калі ўзяць пад увагу моцна палітычны характар публікацыі. З абшырнай інфармацыі даведваемся, што дзеячы рэакцыйнай працарскай арганізацыі Саюз рускага народа са Старасельцаў пачалі наведваць Гарадок з мэтай заснаваць у мястэчку Саюз рускага народа. Пасланцы са Старасельцаў вельмі многа наабяцалі жыхарам Гарадка: „Каб лягчэй прысягнуць у саюз свой цёмных людзей, саюзнікі ўгаварывалі ім, што як прыстануць да саюзу, то ім лепей жыць будзе, дастануць зямлі, будуць мець права наглядзець за паліцыяй, каб шчыра служыла, ды адкрыюць краму, дзе танней усё купляць будучы, як у жыдоў”. З далейшых інфармацый даведваемся, што ў Гарадку ў Саюз рускага народа запісалася пяцьдзесят чалавек. Аднак вынікі гэтай акцыі аказаліся досыць сумнымі. У заканчэнні публікацыі аўтар паведамляе наступнае:

„Перш-наперш некаторыя саюзнікі, панапіваўшыся, пайшлі шукаць у мястэчку патайных шынок. Шынокоў не знайшлі, бо іх тутакж няма, але гвалту нарабілі на цэлае мястэчка. І цяпер кожную нядзелю маладыя хлопцы-саюзнікі ходзяць па мястэчку цэлымі камандамі ды б'юць вокны ў тых хрысціян, што не прылучаюцца да саюзу. Увечар, дык проста боязна выйсці з хаты.

Выходзіць, што заместа зямлі завалося толькі п'янства і непарадкі. Пара мужыком нашым падумаць аб тым, як вырваць сябе і братоў з цёмнага і апэкі фальшывых «дабрадзеяў» сваіх”.

У гэтым жа нумары „Нашай нівы” ізноў адзвоніць Халімон з-пад Пушчы — верны летапісец Кленікаў. Гэтым разам яго абшырная публікацыя датычыла двух здарэнняў, якія мелі месца ў гэтай вёсцы. Як ужо нам вядома, у некалькіх папярэдніх інфармацыях Халімон з-пад Пушчы гаварыў аб тым, што кленіцкія сяляне праяўлялі абьякавасць да справы бібліятэкі ў іх мясцовасці. На гэты раз карэспандэнт беларускага тыднёвіка напісаў, што кленіцкія сяляне памяншалі свае адносіны да бібліятэкі, падтрымалі яе і забавязаліся плаціць на яе па дзесяць капеек да кожнага Вялікадня, або за карыстанне кніжкамі плаціць па дзве-тры капейкі. „Добра і тое, — напісаў аўтар, — што мужыкі, улажыўшы ў бібліятэку свае ўласныя грошы, будуць памятаць, што бібліятэка іхняя ўласная, будуць самі клапаціцца аб ёй і падтрымліваць яе. Бібліятэка толькі тады і можа развівацца, толькі тады не прападзе, калі сам народ аб ёй дбае: гэтак бывае і з усякімі супольнымі, усенароднымі справамі. Здаецца, кленіцкія мужыкі ўжо пазналі гэтую святую праўду”. У другой частцы сваёй публікацыі Халімон з-пад Пушчы паведамляў аб тым, што ў Кленіках удалося раскрыць і злавіць шайку з пяці зладзеяў, якія абкрадалі акаліцу.

„Усе пяць — тутэйшыя мужыкі: Пётр Парфенюк, Ефімій Тімафеюк, Марцін Трафімюк, Піліп Іванюк і Мацей Марчук. Гэты Марчук — той самы п'яно-

га, каторы радзіў мужыкам заместа даваць грошы на бібліятэку, купіць лепш псалтыр за пяць злотых. Добра яму гэтак радзіць — ён за той псалтыр мусіць нічога не аддаць бы, а хіба сцягнуць бы гдзе...”

З далейшых фрагментаў артыкула даведваемся, што ў Кленікі прыехаў з глыбіні Расіі гарбар-спецыяліст па вырабе авечых скураў. Калі мясцовыя сяляне даставілі яму 440 скураў, згаданая шайка ўсё гэтыя скуркі ўкрала. Рускі гарбар пайшоў на хітрасць і даведаўшыся, што важаком зладзеяў з'яўляецца Парфянюк, паабяцаў зладзеям добрую выпіўку, калі тыя вернуць скуркі. Зладзеі згадзіліся на запрапанаваную здзелку. Уся падзея скончылася наступным чынам:

„Уночы, калі зладзеі ўсе разам прынеслі аўчыны, што пакралі, — уся вёска паднялася на ногі, заклікалі вуратніка і арыштавалі ўсю кампанію. Пры гэтым зладзеяў моцна пабілі (гэта ўжо не добра, бо закон іх і так пакарае) і завялі ў валоцкое праўленне.

Мужыкі так раззлавалі, што на сходы ўсе як адзін паставілі прыгаворам выселіць зладзеяў у Сібір. Асігнавалі па 35 рублёў на высылку кожнага. Земскі начальнік зацвердзіў прыгавор і паслаў зладзеяў у Беласток, каб адтуль адправілі іх у Вяцкую губерню. Толькі галоўны атаман уцёк яшчэ ў тую самую ноч як іх арыштавалі, ды ўцякаючы страляў нават чатыры разы з рэвальвера, толькі нікога не папаў. Паліцыя шукае яго”.

Падзея гэтая яшчэ раз пацвярджае думку аб тым, што гісторыя Кленік — бурлівая і каларытная.

Алесь Барскі

Гайнаўская бібліятэка перад юбілеем

У 1999 годзе Публічная бібліятэка ў Гайнаўцы будзе святкаваць 50-годдзе свайго існавання. Сорак пяць гадоў таму налічвала яна 4020 кніжак і 670 чытачоў. У 1991 годзе ў бібліятэку купілі камп'ютары. Пяць гадоў таму Гайнаўская гарадская бібліятэка мела 71-тысячны кнігазбор. Бібліятэкарша Ала Грыц заснавала аддзяленне спецыяльных збораў, г.зв. рэгіяналіяў. Пачала камплектаваць кніжныя выданні, газеты, часопісы ды паасобныя артыкулы пра гісторыю горада Гайнаўкі, усяе Гайнаўшчыны ды Белавескай пушчы. Цяпер у яе багаты збор выдавецкіх рарытэтаў, г.зв. „белых крукаў”, даўніх карт, здымкаў і рысункаў. Ёсць таксама артыкулы з „Нівы”. У зборы-архіве А. Грыц знойдзем публікаваныя матэрыялы, між іншым, пра славетных жыхароў Гайнаўкі, пра гісторыю гайнаўскай, раней вельмі актыўнай тэатральнай групы, пра цікавую гісторыю тамашняй аптэкі і г.д.

Найбольш заслужанымі людзьмі для бібліятэкі з'яўляюцца перш-наперш Вяслаў Стэмпнеўскі (першапачынальнік бібліятэчнай справы), Данута Сабалеўская, Тадэвуш Штукевіч, Вольга Адзіевіч і Яніна Якубовіч.

Зараз гарадская публічная бібліятэка ў Гайнаўцы налічвае больш 74100 кніжак і 5730 пастаянных чытачоў. Толькі ў мінулым годзе ў бібліятэку купілі 1845 кніжак. У чыгальні для дарослых арганізуюцца фотавыстаўкі ды мастацкія выстаўкі, час ад часу адбываюцца аўтарскія сустрэчы. Новым дырэктарам ГПБ з'яўляецца Галіна Вайсковіч. У памяшканні бібліятэкі знаходзіцца рэдакцыя „Гайнаўскай газеты”.

(гай)

Парнасiк

Быў я ў „Марко”

Быў я ў Беластоку,
Не меў што рабіці,
Паехаў у „Марко”
Сабе штось купіці.
Калі там заехаў,
Галаву звярнула
Ад мноства тавараў
І абслугі мілай.
А калі пачаў я
Да цэнаў прыглядацца,
Тады пачало ў мяне
Ў чэрапе мяшацца.
Тут не трэба многа,
Каб рэкламу даваці.
Хочаш таней купіці,
Трэба ў „Марко” быці.

Мiкалай Лук'янюк

Падарункі

Калі б я была
Чарадзейкай,
Падарыла б табе
Залаты палац.
Калі б была п'явунняй,
Заспявала б табе
Песню такую,
Што ў сэрцы застанеца.
Калі б была лекарам,
Падарыла б здароўе
І сілу на ўсё жыццё.
Калі б была пагадай,
Меў бы ты сонца навек.
...А я звычайная...
Дзяўчына.
І толькі вернасць
Табе падару.
Толькі...

Аўрора

Адгалоска

Запрашэнне спадару Куптэлю
Запрашаю спадара Мiхася Куптэля
ў наш куток,
Які называецца „Парнасiк” —
хай прыходзіць браток!

Будзе пісаць геніяльныя вершы —
Тады будзе маім сябрам першым.
Белыя плямы будзе запаўняць
І чытачам „Нiвы” натхненне даваць.
Крытыкаваць яго ніколі не буду —
Ні ў гарачыню, ні ў прастуду.
Буду хваліць, як паэта, ажно
да неба,
Бо паэзія — як і проза —
кусок хлеба.
Вядома, „хлеб” умоўны — сімвал
духоўнасці,
А трэба нам жыць у братэрстве
і годнасці.
Мы людзі простыя, не адукаваныя,
І штодзень цяжка прапрацаваныя.
Ад нас часта і пот смярдзіць,
Аж панічу-гультаю неабходна
нос закрывць.

Кожны ў „Парнасе” піша
па сваёй сіле і як можа —
Дык дапамажы кожнаму з нас,
Божа!
Калісьці цудоўна пісаў
Дзядзька Квас
І гэта быў рамантычны,
цікавы „Парнас”,
Але яго не дацаніла наша
„вяхушка” —
Не выпусцілі кнігу з паэзіяй —
свежай вады кружкай.
Такая кніжка не пакрывалася б
пылам,
А пайшла б пад стрэхі людзей вірам.
Бо кніжкі пачэсных
паэтаў-філосафаў „адпачываюць”
І толькі яны самі сваю
„высокую цану” знаюць.
Чакаю на адказ спадара Куптэля,
толькі ў вершаванай форме.
Думаю, што ён будзе
геніяльны і ўзорны.

Хай не будзе гэта „псеўдапаэзія”
і „плагіяцтва”,
А „сапраўдная паэзія” і „выдатнае
мастацтва”.
Мiкалай Панфiлюк

Двухлiтарная крыжаванка

1		2		3		4
		5	6			
7	8				9	
	10					
11					12	13
		14		15		
16				17		

Гарызантальна: 1. Ідс, алiмпiйскi чэмпiён з Нагана ў бегу на каньках на 1000 м, 3. сталiца iспанii да 1561 г., 5. японскi порт на Японскiм моры, 7. гранiца памiж палеткамі, 9. грашовая адзiнка ў Вялiкабрытанii, 10. двухмачтавае паруснае судна, 11. недахоп, 12. дзяржава на ўсходзе Мiжземнага мора, 14. сталiца Фiлiпiн, 16. прылягае да шыi, 17. у старажытным Рыме браў пад сваю апеку бедных.

Вертыкальна: 1. „3 агню ды ў ...”, 2. вызначае iнэртныя і гравiтацыйныя ўласцівасці матэрыi, 3. бацька, 4. яшчэ

не прафесар, 6. Дэбара, алiмпiйская чэмпiёнка з Нагана ў слаламе-гiганце, 8. жыве з мiласціны, 9. Кадзусэi, алiмпiйскi чэмпiён з Нагана па скачках з трампліна К-120, 11. лёгкае выязны вазок, 13. месца сходкі злачынцаў, 14. Герман, алiмпiйскi чэмпiён з Нагана ў супер-гiганце і слаламе-гiганце, 15. мядзведжая ступня. (Ш)

Сярод чытачоў, якія на працягу месяца дашлюць у рэдакцыю правiльныя адказы, будуць разыграны кнiжныя ўзнагароды.

Адказ на крыжаванку з 4 нумара
Гарызантальна: аншлаг, „Расёмон”, тырада, талакно, Нагана, нектар, Оксфард, анклаў, дрожджы, ахінка.

Вертыкальна: прыгон, асілак, смоква, „Антон”, шэраг, Алдан, адстой, аранда, Андрыч, еўнух, Тулон, Роўда.

Кнiжныя ўзнагароды высылаем Мiкалаю Сазановiчу з Навiнаў-Вялiкiх і Лукашу Пацвiчу з Беластока.

Выдае:

Праграмная рада тыднёвіка „Нiва”.
Старшыня Праграмнай рады: Яўген Мірановiч.
Рэдагуе калектыў:
Мiкола Ваўранюк, Аляксандр Вярбiцкi, Ганна Кандрацюк-Свярубская, Алэг Латышонак, Вiталь Луба (галoўны рэдактар), Мiраслава Лукаша, Аляксандр Максімук (сакратар рэдакцыi), Аляксей Мароз, Яўгенiя Палюцкая (машыністка), Галiна Рамашка (кiраўнiк канцылiарыi), Марыя Федарук (машыністка), Ада Чачуга.

Думкі дзедз Антона

Гарэлка і Аксана

Ой, дарагія вы мае, ці вы чулі, што гарэлка зноў падаражэла? Хаця грошай у мяне не так ужо і мала, але ўсё-такі без патрэбы я іх траціць не думаю. Гарэлкі цяпер у кожнай краме колькі хочаш, але цэны на яе страшэнныя. А я ад кілішка не адказваюся і таму паэканоміць на гэтым артыкуле збіраюся.

Кажуць, не адзін пасля ўсходніх базарных спіртных спецыялаў ногі выцягнуў. Але мяне гэта не палохае, бо на могілках сямейка ў мяне большая, чым на гэтым свеце. Там жа, на ўзгорку за вёскай і дзве жонкі, і дзетак таксама двое ад другой нябожчыцы.

Я выпіць люблю. Мае жонкі не раз за гэта сварку ўсчыналі, а цяпер нават і бабскае лаянкі мне не хапае. Засталіся толькі ўспаміны.

Гарэлка гэта такая рэч, што хаця ніхто яе не хваліць, але і абысціся без яе няма як. Без гарэлкі ні хрысцінаў, ні вяселля, ні хаўтураў няма. Бываюць нават і такія хаўтуры, на якіх пасля чарговага кілішка і за здароўе нябожчыка выпіваць збіраюцца.

А на адным вяселлі, малады пасля лішняга кілішка вельмі знерваваўся, устаў, адварнуўся задам да стала і выскачыў цераз адчыненае акно. За ім хуценька выбраліся і ўсе ягоныя госці. Потым Каця не раз Уладзіка дакарала: „А можа праз акно хочаш выскачыць, калі нешта табе не падабаецца”. Уладзік тады апускаў галаву і нічога не гаварыў. А на іншым вяселлі быў яшчэ і такі выпадак, што маладога з вяселля міліцыя на тры месяцы

ў турму пасадзіла. Выпіў, а потым як расхадзіўся, то ўсе госці стрымгалоў уцякалі.

Хаця гарэлка не заўсёды неабходная, але і без яе таксама цяжка, трэба толькі памятаць, каб не перабраць меры.

Прыязджала ў нашу вёску ўкраінка, нічога сабе кабетка. Грудзі поўныя, буйныя, а ззаду такая кругленькая выпучына, што аж рука свярбіць, каб да яе дакрануцца. І ножкі нехудыя, а твар як румянае яблычка. Зубы блішчалі „па іхняму” ўсімі колерамі серабра і золата. А смяяцца гэтая Аксана вельмі любіла. Бывала, калі нехта з нас, мужчын, і падшчыпне, то па твары табе не ляпне, а толькі смяецца. Прывозіла яна спірт і гарэлку, а мы ў яе куплялі. Але, вось ужо два месяцы мінае, як Аксана не паказваецца. І таннай гарэлкі шкада, і па Аксане сэрца шчыміць. Я думаў, што ужо не для мяне гэтыя цацкі (як ні глядзі, дзвюх жонак пахаваў), але ўсё-такі штосьці яшчэ і ў старога варушыцца. Аксане дзесьці пад сорок пяць, а мне, як ні глядзі, намнога больш. Аднак, калі б добра каля яе мне закрунуцца, то хто ведае?..

А тут яе няма і няма. Ужо трэцюю бутэльку за яе здароўе п’ю. Ужо нямецкай, польскай і яўрэйскай пакаштаваў, але, ой, гэта не тое.

Ой ты, стары чорт, гавару сам сабе, можа зноў табе пад пярынай аднаму холадна? Ой, хіба так! — сам сабе адказваю.

Выслухала і запісала
Іаланта Грыгарук

ВЕР — НЕ ВЕР

Даражэнькі Астроне! Прысніўся мне вельмі добры сон. Было мне так сонечна, так прыгожа. А дзеялася ўсё недзе на поўдні: можа ў Югаславіі, можа ў Іспаніі.

Бачу знаёмых: мужа і жонку. Я ведала больш менавіта яго. Гэта вельмі знатны ў нас чалавек, ад яго многае залежыць, дык я нават збіралася папрасіць, каб дапамог мне ў адной справе.

Я гляджу на гэтага знаёмага (яна стаіць недзе збоку), а ён такі статны, такі прыгожы. Я кажу яму: „Станцуйце мне нештачкі, я ж ніколі не бачыла, як вы танцуеце!”

Чалавек пачынае танцаваць нейкі іспанскі танец. На галаве ў яго павязана чорная хустка, ды ўся яго вопратка такая, як іспанскі народны касцюм. Калі ён танцуе, то выглядае яшчэ больш прыгожа. Станцаваў адзін танец, а тады станцаваў другі — а навокал цудоў-

ная прырода, прыгожыя расліны, горы. Раптам бачу: на фоне гэтай прыгажосці стаіць доўгі стол, накрыты вельмі прыгожым абрусам. Ён ні то залацісты, ні то проста меніцца рознымі колерамі. Ніяк не магу гэтага зразумець, але адно ведаю напэўна: гэтыя знаёмыя маюць святкаваць гадавіну свайго шлюбу.

Ці ты, Астроне, таксама мяркуеш, што гэта добры сон?

АНЭТА

Анэта! Твой сон быў сапраўды цудоўны. Навокал прыгажосць: і прыроды, і людзей, і мастацтва, танец. Усё сонечна, аж іскрыцца, нават абрус. І ўсё гэта абазначала б для цябе перамену на лепшае (асабліва тое, што ўсё адбывалася заганіцай), калі б... не той танец. Танец абазначае нейкія дарэмныя старанні, дарэмную працу. У нейкай добрай кампаніі ты будзеш (той прамяністы абрус), але з тваіх просьбаў дапамогі можа нічога не выйсці.

АСТРОН

У Гайнаўцы і Бельску

Выстаўка ў ГДК

15 сакавіка г.г. у Гайнаўскім доме культуры па вул. Беластоцкай 2 адкрыюць выстаўку жывапісу Паўла Верамюка. Пачатак мерапрыемства а гадз. 17.00.

Цыганскія танцы ў БДК

14 сакавіка г.г. у Бельскім доме культуры па вул. 3 Мая 2 спяваць і танцаваць будзе цыганскі ансамбль „Рома”. Канцэрты будуць пачынацца а гадз. 17.30 і 19.30. (гай)

Niwa

„Niwa”, ul. Zamenhofs 27, 15-959 Białystok, skr. poczt. 149, tel./fax 435 022.
Druk: „ORTHDRUK”, ul. Składowa 9, Białystok.
Tygodnik białoruski sponsorowany przez Ministerstwo Kultury i Sztuki.

Prenumerata:

1. Termin wpłat na prenumeratę na III kwartał 1998 r. upływa 5 czerwca 1998 r. Wpłaty przyjmują urzędy pocztowe na terenie woj. białostockiego i oddziały „Ruch” na terenie całego kraju.
2. Cena prenumeraty na III kwartał 1998 r. wynosi 13 zł.
3. Cena prenumeraty z wysyłką za granicę jest większa o 100% i przyjmowana jest tylko na okresy kwartalne. Wpłaty przyjmuje RUCH S.A. Oddział Krajowej Dystrybucji Prasy, ul. Towarowa 28, 00-958 Warszawa.

Nr konta PBK XIII Oddział Warszawa 370044-16551-2700-1-06.

4. Prenumeratę można zamówić w redakcji. Cena 1 egz. wraz z wysyłką wynosi 2 zł, a kwartalnie — 26 zł. Wpłaty przyjmuje Rada Programowa Tygodnika „Niwa”, Białystok, ul. Zamenhofs 27, nr konta PBK S.A., I Oddział Białystok, 11101154-207917-2700-1-65.

Tekstów nie zamówionych redakcja nie zwraca. Zastrzega sobie również prawo skracania i opracowania redakcyjnego tekstów nie zamówionych. Za treść ogłoszeń redakcja nie ponosi odpowiedzialności.

Мроі

Начапілі медаль аднаму грамадзяніну
За тое, што святое Васілю, паганіў.
Чакае Васіль справядлівасць веку,
Што й ахвяру героя назвуць чалавекам.

Юркам-Зменнікам

Кажуць, найбольш чэрцяў у спакойнай тоні.
А ў печы старое стары д’ябал паліць.
... Хай старога чорта малады дагоніць,
Калі рвецца ўперад і былое валіць!
Вандал Арлянскі

Урач — чараўніца

Загаворваць зубы ўмею
Каму хочаш добра сам.
Тут жа быццам анямеў я,
На вачах аж — слёз раса!

Хоць сам з вёскі, тым не меней —
Ў рот мне палец не кладзі.
Тут я, быццам ад здзіўлення,
Рот адкрыў, як маладзік!

Як убачыў яе вочы
Гэтак блізка ад маіх.
Вось бы пчасця ўдзень і ўночы
Мне было б глядзецца ў іх!

Як квітнеючая вішня,
Ўся у белым
Ля мяне
Так яна шчыруе ўвішна —
Зараз часам бачу ў сне.

Маю зуб я на яе ўжо,
Што вось сэрца стала ныць
І мне ў рот не лезе ежа:
Ну й жанчынка — ўрач зубны!

Закахайся я нийначай. —
Зуб балеў было лягчэй.
Я жую нервова жвачкі —
Пломба выпадзе хутчэй...
Станіслаў Валодзька

Сардэжныя ТАЙНЫ

Мілае Сэрцайка! Памажы мне ра-
зобрацца ў жыцці, бо я ўжо нічога не
разумею.
Мяне выхоўвалі так, каб я магла
даць сабе рады ў любой сітуацыі, на-
ват тады, калі б засталася, не даядзі
Божа, адна, без мужа, а мо яшчэ нават
з дзецьмі. Такім чынам, мяне вучылі
ўсебакова. Я закончыла вышэйшую
школу, ведаю пару замежных моў,
шмат чытала і падарожнічала.
Адным словам, калі я выходзіла за-
муж, дык адчувала сябе моцнай, сама-
стойнай, незалежнай. І такой сябе ба-
чыла ў ролі жонкі. Я не баялася, што
застануся без хлеба, бо добра зараб-
ляла. Заробкі мужа былі значна ніжэй-
шыя. У хаце пра ўсё вырашала я, бо
была ўпэўнена, што менавіта я, а не
муж, зраблю ўсё найлепш. Што даты-
чыцца свёкраў, дык я іх нават блізка
не падпускала да нашых спраў. Так бу-
дзе лепш, здавалася мне. Чаго вочы не
бачаць — душа не баліць. Яшчэ пача-

Ніўка



Малюнак Алега КАРПОВІЧА

Паводзіны

— Вітай, кум!
— А вітай, вітай! Што там новага ў палітыцы?
— Бяда; ніхто тою палітыкай не хо-
ча апошнім часам займацца, уцякаюць
усе ад яе быццам ад якое хваробы...
— Пэўна ад хваробы на кішэнныя
сухоты?
— Ты не смейся; у палітыкаў кішэні
касмiчныя, з чорнымі дзірамі. Колькі ж
разоў павышалі яны свае аклады і,
аказваецца, усё ім мала: маюць вялі-
кія расходы, на высакародныя мэты
быццам. Таму і разглядаюцца хто ку-
ды: калі топішся, дык і брытвы ўхопіш-
ся. Вазьмі для прыкладу нашага прэзі-
дэнта Квасьнеўскага: то ж колькі яму
Сейм з бюджэту забраў! Кажуць, ка-
му лёс спрыяе, той гора не знае. І ду-
мае кожны пра яго, што ён такі круг-
ленькі ды і шчаслівенькі, як пончык
у масле. А ён жа бедны цяперака, як
касцельная мыш...
— Украінцы гавораць: „Краще ма-
ти мишу в горщику, ніж залишитися
без борщiku”.
— ... і мусіў, бачыш, тым гандлем
мэбляй заняцца...
— Лепш мэбляй гандляваць, чымсь-
ці гной раскідаць.
— Ты пра гной, смяешся, а тут не да
смеху. Бо ж цяпер у палітыцы нарабіла-

ся, быццам у Аўгіевай канюшні. То ж
ледзь Бузэк толькі на пасаду стаў, а ўжо
мусіць, як Геракл, чысіць дзяржаўны
апарат з дрэнных чыноўнікаў і ставіць
на іх месца больш мазгавітых...
— Такі наш *дрэнаж мазгоў*...
— А якія сёння чыноўнікі? Вось пры-
цары былі чыноўнікі! Ды і пры камуне
якія былі; Брэжнеў, каб да ста гадоў
быў дажыў, яшчэ ў сто год паспяхова
працаваў бы! Усіх тая дэмакратыя са-
псавала, той цэлы капіталізм...
— Які Сава, такая і слава.
— І камунякі ўжо не такія, як былі
раней; яны цяперака быццам бы на па-
літыку касавурацца, быццам адно
толькі культураю цікавяцца. Для прык-
ладу, наша палітычная зорка, Цімашэ-
віч наш, мо баіцца думкі пра вяртанне
на Бузкаву пасаду, каб спіны над тым
там Аўгіевым дабром не гнуць, такса-
ма падаўся разам з ветрам і да культу-
ры ліпне. Нашы людзі, вось, ужо атая-
самліваюць яго з Фэстывалем белару-
скай песні: не гавораць „Іду на фестыв-
валь беларускай песні”, толькі „Іду на
Цімашэвіча”.
— А каб такая Алексіс там з’явілася?..
— Дык гаварылі б: „Іду на Алексіс”!
А народу колькі нахлынула б...
— Вось цікава было б пачуць па ра-
дыё: „Вялікія паводзіны меў каляктыў
«Паўбась», які на пятай Алексіс заняў
чацвёртае месца”.

Падслухаў Адам Маньяк

го мужа за пакупкамі, загадвала яму
афармляць усе-ўсе справы. Падумай,
Сэрцайка, ён жа нават посуд ёй мыў,
каб хаця не запэцкала сваіх ручак! Не
было нічога такога, чаго б яна прасі-
ла, а ён не зрабіў. Яна ж заўсёды была
такой слабенькай дзяўчынкай, ва ўсім
залежнай ад мужа. Была? Не! Кажу та-
бе, што яна прыгтваралася. Ведала, што
на гэтым выйграе.
Яна гэтага не падыме — цягай ты,
дарагі мужычок, сумкі з крамы. Яна ж,
бедная, сядзіць у хаце, грошай не за-
рабляе, а хацела б, як і іншыя, прыго-
жа апранацца, — плакала на плячы
мужа. Дык на табе, даражэнькая, фут-
ра! Ніводная з тваіх сябровак такога
не мае.
То тое ёй балела, то іншае. Трэба яе
ашчаджаць, думаў яе муж і хадзіў каля
жонкі, быццам каля яйка. Яшчэ, не дай
Божа, расхварэецца ці нават памрэ.
Што я зраблю без яе...
Гэтак жыла мая сяброўка, а мяне
брала злосьць: хутчэй ён пры ёй ногі вы-
цягне, чым яна! А калісь яна мне кажа:
„Ты ж зусім не жывеш для сябе! Дык на-
огул навошта тады жыць?..” А мне,
ідэётцы, давала радасць тое, што я жы-
ла быццам для мужа.

„Даўціпы” Андрэя Гаўрылюка

Дзядзька пляменніку:
— Маеш ужо трыццаць гадоў і ўсё
яшчэ халасцяком ходзіш...
— Бо ўсе прадстаўленыя мною на-
рачоныя не падабаліся маці.
— Дык трэба было знайсці падоб-
ную на яе.
— Знайшоў!
— І што?
— Не спадабалася бацьку.
* * *

У царкве:
— Ці ты, Юрка, маеш жаданне ўзяць
за жонку прысутную тут Вераніку? —
пытae святар.
— Не!
— Дык чаму ж ты не сказаў пра гэ-
та перад шлюбам?
— Бо вы, бацюшка, з’яўляецеся пер-
шаю асобай, якая мяне пра гэта пытае.
* * *

Сустрэча закаханых:
— Колечка даражэнькі! Мой баць-
ка з энтузіязмам успрыняў вестку, што
будзеш сёння ў нас на вясэльлі.
— Што ты скажаш!
— Так! Калі я яму пра гэта сказала,
ён выняў з дубальтоўкі патроны і замя-
ніў іх шротам.
* * *

— Каханы Андрэйка! Мушу табе аб-
вясціць сумную навіну: мой бацька па-
траціў усю сваю маёмасць...
— Бачыш! А не гаварыў я табе, што
ён знойдзе спосаб на тое, каб нас раз-
лучыць?
* * *
— Праўда, Андрэйка, што ў мяне во-
чы як васількі?
— Ну.
— А шчочкі гладкія, як персікі?
— Ага.
— Ах, як я люблю, калі гаворыш мне
такія паэтычныя словы...
* * *

Бацька ўбгае ў пакой, дзе яго дач-
ка цалуецца з незнаёмым яму хлопцам.
— Вы асмеліліся цалавацца з маёй
дачкаю! Спадзяюся, што вам вядома,
што ў такой сітуацыі павінен зрабіць
прыстойны мужчына...
— Ведаю дасканалая; пакіньце толь-
кі нас адных.

І думаеш, Сэрцайка, не мела яна ра-
цыі?! Аданіў муж маю самаахвярнасць?
Дзе там! Знайшоў такую ж слабень-
кую, ціхую істотку ў школе, таксама
настаўніцу, надта падобную на маю
сяброўку, і яна сваёй хітрасцю прыму-
сіла яго адысці ад мяне. А ведаеш, як
ён мне гэта тлумачыў? Ты, кажа, моц-
ная, здаровая і фінансава незалежная.
Дасі сабе рады і без мяне! А гэту дзяў-
чыну я пакінуць не змагу. Яна без мя-
не загіне... тым больш, што і дзіця ўжо
ў дарозе.
Ну, і скажы, даражэнькая, як тут
жыць: ці лепш быць моцнай, адукава-
най і самастойнай, ці слабенькай, бед-
най і пакорнай?
Вольга
Вольга! Але цяпер, калі муж цябе кі-
нуў, прынамсі маеш за што жыць. Той
слабенькай было б у падобным стано-
вішчы значна горш.
У кожным дзеянні, аднак, патрэбная
памяркоўнасць, а ты свайму мужу ра-
біла ўсё і яшчэ зарабляла грошы, адно
зоркі з неба не зняла. Вось ён табе і па-
дзякаваў. Запхат было добрага, заха-
целася яму слабенькай. А слабенькія
бываюць хітрыя, ой, хітрыя.
СЭРЦАЙКА